

ઈસ્લામી આદાબ

મૂળ આરબ લેખક

હઝ. મવ. અબ્દુલ ફત્તાહ અબૂ ગુદહ (રહ.)

ઉર્દૂ ભાષાંતર

હઝ. મવ. અબ્દુર્રઝઝાક ઈસ્કંદર સા. (મ.ઝિ.)

ગુજરાતી ભાષાંતર

અહમદહુસૈન ઉમર ગાઝી

પ્રકાશક

જનાબ ઈસ્માઈલભાઈ ઘડિયાલી સા.

“બયતુલ ઇશાઅત”

મુ. પરીએજ-૩૯૨ ૦૨૧ તા. જિ. ભરૂચ

(ગુજરાત-ઈન્ડિયા)

મો.: ૦૯૪૨૭૮૧૬૪૮૨

ઈસ્લામી આદાબ

મુળ આરબ લેખક

હઝ. મવ. અબ્દુલફત્તાહ અબૂગુદાહ (રહ.)

ઉર્દૂ ભાષાંતર

હઝ. મવ. અબ્દુરરઝાક ઈસ્કંદર સા. (ઝી.મ.)

ગુજરાતી ભાષાંતર

અહમદહુસૈન ઉમર ગાઝી

પ્રકાશક

"બયતુલ ઈશાઅત"

જનાબ ઈસ્માઈલભાઈ આઈ. ઘડિયાલી સા.

મુ. પો. પરીએજ- ૩૯૨૦૨૧

તા.જિ. ભરૂચ (ગુજરાત-ઈન્ડિયા)

(મોબા.) ૦૯૪૨૭૮ ૧૬૪૮૨

| કિતાબનું નામ | ઈસ્લામી આદાબ |
|-----------------|---|
| સંપાદક | હઝ. મવ. અબ્દુલકતાહ અબૂગુદાહ (રહ.) |
| ઉર્દૂ ભાષાંતર | હઝ. મવ. અબ્દુરરઝાક ઈસ્કંદર સા. (ઝી. મ.) |
| ગુજરાતી ભાષાંતર | અહમદહુસૈન ઉમર ગાઝી |
| આવૃત્તિ | બીજી |
| પ્રત | ૧૦૦૦ (એક હઝાર) |
| પ્રકાશન વર્ષ | સફર ૧૪૩૭ હિજરી / જાન્યુઆરી, ૨૦૧૬ |
| મૂલ્ય | અમલ |

પત્રવ્યવહારનું સરનામું

"બયતુલ ઈશાઅત"

જનાબ ઈસ્માઈલભાઈ આઈ. ઘડિયાલી સા.

મુ. પો. પરીએજ- ૩૮૨૦૨૧

તા.જિ. ભરૂચ (ગુજરાત-ઈન્ડિયા)

(મોબા.) ૦૮૪૨૭૮ ૧૬૪૮૨

અનુક્રમણિકા

| ક્રમ | વિષય | પેજ |
|------|---|-----|
| ૧ | પ્રકાશકીય | ૫ |
| ૨ | લેખકના બે બોલ | ૭ |
| ૩ | અભિપ્રાય | ૧૦ |
| ૪ | ઈસ્લામના અગત્યના આદાબ | ૧૧ |
| ૫ | અદબ(૧) ઘરમાં દાખલ થવાના અને ઘરેથી બહાર | ૧૪ |
| ૬ | અદબ(૨) ઘરમાં દાખલ થતી વખતે અને ઘરમાંથી..... | ૧૪ |
| ૭ | અદબ(૩) ઘરમાં દાખલ થતાં પહેલા ઘરાવળાઓને..... | ૧૬ |
| ૮ | અદબ(૪) ઘરમાં પણ બીજાના રૂમમાં દાખલ થતી વખત... | ૧૭ |
| ૯ | અદબ(૫) જ્યારે બીજાના ઘરે જાઓ તો દરવાજો..... | ૧૯ |
| ૧૦ | અદબ(૬) જ્યારે ઘરવાળા પૂછે કે કોણ? તો આખું નામ.... | ૨૧ |
| ૧૧ | અદબ(૭) પહેલાથી સમય માંગીને જાઓ | ૨૨ |
| ૧૨ | અદબ(૮) બીજાના ઘરમાં દાખલ થતી વખતે નજરો..... | ૨૩ |
| ૧૩ | અદબ(૯) જ્યારે કોઈની મુલાકાતે જાય તો બુટ-ચપ્પલ... | ૨૫ |
| ૧૪ | અદબ(૧૦) મેઝબાનના ઘરે બેસવાના આદાબ | ૨૬ |
| ૧૫ | અદબ(૧૧) મેઝબાનના ઘરે આમ-તેમ જોવાથી બચવું | ૨૭ |
| ૧૬ | અદબ(૧૨) મુલાકાત માટે યોગ્ય સમયની પસંદગી..... | ૨૮ |
| ૧૭ | અદબ(૧૩) મુલાકાત વખતે નાના અને મોટાથી વાતચીત.. | ૨૮ |
| ૧૮ | અદબ(૧૪) મેઝબાનના ઘરે હાજર લોકોને સલામ કરવી | ૨૯ |
| ૧૯ | અદબ(૧૫) મેઝબાનના ઘરે બીજાઓની સાથે બેસવાના... | ૩૦ |
| ૨૦ | અદબ(૧૬) વડીલો સાથે ચાલવામાં, વાતચીત કરવામાં.... | ૩૧ |
| ૨૧ | અદબ(૧૭) જ્યારે ઈલ્મ અને અમલમાં બધા બરાબર.... | ૩૨ |

| | | |
|----|--|----|
| ૨૨ | અદબ(૧૮)મહેમાન નવાઝીમાં શરૂઆત કોનાથી કરવી? | ૩૩ |
| ૨૩ | અદબ(૧૯)મુસલમાનોની પોતાના માતા-પિતા સાથેની.. | ૩૯ |
| ૨૪ | અદબ(૨૦)માતા-પિતા સાથે નેકી કરવી ફરજ છે..... | ૪૦ |
| ૨૫ | અદબ(૨૧)સફરથી આવનારાઓનું સ્વાગત કરવું અને..... | ૪૧ |
| ૨૬ | અદબ(૨૨)મેઝબાન અને મહેમાન માટે ખાવા-પીવા..... | ૪૩ |
| ૨૭ | અદબ(૨૩)પોતાના બીમાર ભાઈની બીમાર પૂરસીના..... | ૪૪ |
| ૨૮ | અદબ(૨૪)બીમાર પૂર્સી દરમિયાન સમય, પોશાક અને.... | ૪૫ |
| ૨૯ | અદબ(૨૫)બીમાર પૂર્સી વખતે એવી વાતચીતથી..... | ૪૬ |
| ૩૦ | અદબ(૨૬)બીમારને મજબુરીમાં કોઈ નાપસંદ ખબર..... | ૪૭ |
| ૩૧ | અદબ(૨૭)મૃત્યુ ઉપર શોક દર્શાવવાના આદાબ | ૪૯ |
| ૩૨ | અદબ(૨૮)હમદદી જાહેર કરવી અને મચ્ચિત માટે દુઆ.. | ૫૦ |
| ૩૩ | અદબ(૨૯)વાતચીત અને મજલિસમાં અવાજ ધીમો.... | ૫૩ |
| ૩૪ | અદબ(૩૦) મજલિસવાળાઓની વાત ધ્યાનથી..... | ૫૬ |
| ૩૫ | અદબ(૩૧)મજલિસમાં સવાલના આદાબ અને તાલીમ... | ૫૭ |
| ૩૬ | અદબ(૩૨)બીજા જયારે તમારાથી સવાલ કરે અથવા..... | ૫૮ |
| ૩૭ | અદબ(૩૩)મુસલમાન બહેનોથી એક વિનંતી..... | ૫૯ |
| ૩૮ | અદબ(૩૪)પોતાના અથવા પોતાના ભાઈના ઘરે એવા.... | ૬૦ |
| ૩૯ | અદબ(૩૫)નિકાહની મજલિસમાં હાજરીના આદાબ | ૬૦ |
| ૪૦ | અને છેલ્લે | ૬૫ |
| ૪૧ | એક સારી પસંદ | ૬૭ |

બિસ્મિલ્લાહિ રહમાનિ રહીમ

પ્રકાશકીય

અલ્હમ્દુ લિલ્લાહિ રખિબલ આલમીન, વ સ્સલાતુ વ સ્સલામુ અલા સય્યિદિલ્ મુરસલીન.....

ઈસ્લામ એક કલ્યાણકારી, પ્રાકૃતિક, ઉપકારક, ઉદ્ધારક અને જીવંત મઝહબ છે. ઈસ્લામ એક સર્વસ્પર્શી જીવન-બંધારણ છે. ઈસ્લામી તા'લીમાત આશીર્વાદરૂપ, અજોડ, અનન્ય, અનુપમ અને પ્રત્યેક યુગને અનુરૂપ છે. ઈસ્લામે માનવજીવનની કોઈપણ દિશાને અંધકારમય અને અતૃપ્ત છોડી નથી. ઈસ્લામ મઝહબે જિંદગીના દરેક ક્ષેત્રને આવરી લીધું છે અને આ જ કારણે ઈસ્લામે પોતાના ધર્માવલંબીઓને—અનુયાયીઓને જીવનના દરેક ક્ષેત્રે માર્ગદર્શન પણ પૂરું પાડ્યું છે..... આદાબ અને અખ્લાક પણ માનવજીવનનો એક મહત્ત્વંત વિભાગ છે અને અતિશયોકિત વિના કહી શકાય છે કે ઈસ્લામ તો અખ્લાક અને આદાબનો સ્રોત છે—ભંડાળ છે અને એ જ કારણે તો ઈસ્લામમાં આદાબ અને અખ્લાકનો બહુ જ મહિમા બયાન કરાયો છે, એટલું જ નહિ; બલકે આદાબ અને અખ્લાકને જીવનમાં ઉતારવાની ઈસ્લામે પોતાના અનુયાયીઓને ઘણી જ તાકીદ અને તલકીન કરી છે અને તરગીબ આપી છે. વળી, બેઅદબ કે વિવેકહીન લોકોની ભારે મઝમ્મત (ભર્ત્સના)કરી છે..... કહેવાય છે કે:

બા—અદબ બા—નસીબ

બે—અદબ બદનસીબ

ઈસ્લામી આદાબ અને અખ્લાકની આવી તાકીદ અને અહમ્મિયત (મહત્ત્વતા)ને કારણે જ ઈસ્લામી આદાબ અને અખ્લાકના વિષય પર વખતોવખત—પ્રસંગોપાત કિતાબો પ્રકાશિત થતી જ રહી છે. અભ્યાસ હેઠળની કિતાબ "ઈસ્લામી આદાબ" પણ આ જ સિલસિલાની એક કડી છે. આ ઉપયોગી કિતાબમાં એવા ઈસ્લામી આદાબ અને અખ્લાકનો સમાવેશ કરાયો છે, જે મુસ્લિમ સમાજમાં દીની જાગૃતિની રૂઢ ફૂંકી શકે છે. આ કિતાબની વિવિધ ભાષાઓમાં અનેક આવૃત્તિઓ પ્રગટ થઈ ચૂકી છે. "દારૂલ ઈશાઅત

પરએજ"આવી ઈન્કિલાબી કિતાબની ગુજરાતી આવૃત્તિ વાચકવર્ગના કરકમળમાં મૂકતાં આનંદની લાગણી અનુભવે છે અને દુઆ ગુઝારે છે કે અલ્લાહ તઆલા આ કિતાબથી મુસલમાનોને લાભન્વિત અને ફૈઝયાબ ફરમાવે, આમીન યા રબ્બલ આલમીન!

પ્રકાશક

"બયતુલ ઈશાઅત"

પરીએજ, તા.જિ. ભરૂચ (ગુજરાત)

લેખકના બે બોલ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ وَ
أَصَلَّى وَأُسَلِّمُ عَلَى سَيِّدِنَا مُحَمَّدٍ، الَّذِي بَلَغَ الرِّسَالَةَ، وَأَدَّى الْأَمَانَةَ
وَنَصَحَ الْأُمَّةَ، وَعَلَى آلِهِ وَصَحْبِهِ وَمَنْ سَلَكَ سَبِيلَهُمْ إِلَى يَوْمِ الدِّينِ.

અલ્લાહ તઆલાએ રસૂલુલ્લાહ (સલ્લલ્લાહુ અલયહિ વ સલ્લમ)ના
વાસ્તાથી આ દીનની પૂર્ણતા કરી અને તેને આખરી અને પ્રિય દીન હોવાનું
અલાન કર્યું. અલ્લાહ તઆલાનો ઈર્શાદ છે:

﴿الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ

لَكُمْ الْإِسْلَامَ دِينًا﴾

તરજુમો: આજે મેં તમારા માટે તમારા ધર્મને (દરેક રીતે) સંપૂર્ણ કર્યો છે અને
(એથી મેં તમારા ઉપર) પોતાનો ઉપકાર પૂરો કર્યો છે અને મેં તમારા માટે
ઈસ્લામ ધર્મને (સદા માટે) પસંદ કર્યો છે. (સૂરએ માઈદહ:૩)

દીન ઈસ્લામી જિંદગીના દરેક ક્ષેત્રથી સંબંધ રાખે છે. ઈમાનિયાત,
ઈબાદાત, મઆમલાત, મઆશિરત, અખ્લાક વગેરે. માટે એક વ્યક્તિ ત્યારે જ
મુસલમાન કહેવાશે જ્યારે તે બધા ક્ષેત્રોમાં અમલ કરે. દરેક ક્ષેત્ર પોતાની
જગ્યાએ અગત્યતા ધરાવે છે, આદાબ-અખ્લાકની અગત્યતા ઈબાદાતથી
ઓછી નથી, તેથી કુર્આને કરીમે અમુક અદબોને ખૂબ જ ભારપૂર્વક બયાન
ફરમાવ્યા, અલ્લાહ તઆલાનો ઈર્શાદ છે:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا

تَسْلِمُوا عَلَى أَهْلِهَا﴾

તરજુમો: હે ઈમાનવાળાઓ! તમે પોતાના (ખાસ) ઘરો સિવાય (બીજા)કોઈ

ઘરમાં દાખલ ન થાઓ જ્યાં સુધી કે પરવાનગી ન મેળવો અને તે ઘરવાળાઓ પર સલામ ન કરી લો.

હદીષ શરીફમાં પણ તે અદબોની તાકીદ આવી છે. આપ (સલ્લલ્લાહુ અલયહિ વ સલ્લમ)એ બે ભાઈઓમાંથી નાના ભાઈને ફરમાવ્યું: મોટા ભાઈને બોલવા દો. (સૂરએ ખૂર:૨૭) (બુખારી શરીફ, મુસ્લિમ શરીફ)

ઈસ્લામી આદાબની અગત્યતાને કારણે મુહદિધીન હઝરત ખાસ કરીને હદીષની કિતાબોમાં આદાબનું અલગ પ્રકરણ બયાન કરે છે અને અમુક ઉલમાએ કિરામે લોકોની સહુલત માટે ઈસ્લામી આદાબ અથવા હુસ્ને મુઆશિરત જેવા વિષયો ઉપર કિતાબો અને લેખો લખ્યા છે. હઝરત હકીમુલ ઉમ્મત મવલાના મુહમ્મદ અશરફ અલી થાનવી (રહમતુલ્લાહિ અલયહિ)એ "હુસ્ને મુઆશિરત" અને અમારા જામિઅહના એક નવજવાન ફાજિલ મવલાના મુહમ્મદ ઝુબેર અબ્દુલમજીદે "ઈસ્લામી આદાબ"ના નામ પર કિતાબ લખી છે. એવી રીતે દીની રિસાલોમાં "ઈસ્લામી આદાબ" પર લેખો છપાય છે. અલ્લાહ તઆલા તે કિતાબો અને લેખોથી મુસલમાનોને નફો પહોંચાડે.

આ અદબોમાંથી અમુક અદબો એવા છે જેમાં સામાન્ય રીતે બધા ગલતી કરે છે, તેને લીધે અમારા "શૈખ અલ્લામા અબ્દુલફત્તાહ અબૂગુદાહ (રહમતુલ્લાહિ અલયહિ)એ અમુક ઈસ્લામી આદાબોને એકત્ર કરી તેનું નામ "મિન અદબિલ ઈસ્લામિ" રાખ્યું. આ કિતાબ અરબ દેશોમાં અનેક વખત છપાઈ ચુકી છે અને તેનાથી અવામ-ખ્વાસ બધા ફાયદો ઉઠાવી રહ્યા છે.

ઉપરાંત એવા અદબોનું પણ વર્ણન કર્યું છે કે જેમાં આલિમો પણ અમુક વખતે ભૂલ કરે છે, જેમકે જો મજલિસમાં મેઝબાન મહેમાનનો આદર કરતા કોઈ પીવાની વસ્તુ પેશ કરે તો ક્યાંથી શરૂઆત કરે? પોતાની જમણી બાજુએથી અથવા સભાપતિથી અને તેની જમણી બાજુએથી?

અમુક આલિમો મેઝબાનની જમણી બાજુને પસંદ કરે છે, ભલે ને ત્યાં નોકર, ફાઈવર અથવા કોઈ સામાન્ય વ્યક્તિ હોય અને દલીલમાં "الْأَيْمَنُ"

"فَالْأَيْمَنُ" (બુખારી, મુસ્લિમ)ની રિવાયત રજૂ કરે છે અને 'કર્કર'વાળી રિવાયતને છોડી દે છે, હઝરત શૈખ (રહમતુલ્લાહિ અલયહિ)એ બંને હદીષોને ભેગી કરીને ફરમાવ્યું કે શરૂઆતતો સભાપતિ, મજલિસના પ્રમુખથી કરવામાં આવે અથવા મજલિસમાં જે પણ ઈસ્મ, તકવા, સ્થાન અથવા ઉમરમાં મોટું હોય, તેનાથી શરૂઆત કરવામાં આવે. પછી તેમની જમણી બાજુએથી, ભલેને પછી ત્યાં સામાન્ય વ્યક્તિ જ કેમ ના હોય, એવી રીતે બંને રિવાયતો પર અમલ થઈ જશે.

જ્યારે અરબોની આ હાલત છે તો આપણા સમાજમાં આ અદબોની જાણકારી અને કોતાહીની કેવી દશા હશે?! વિચાર આવ્યો કે તેનો તરજુમો કરી દેવામાં આવે, જેથી અવામ-ખ્વાસ તેનાથી ફાયદો ઉઠાવે.

આ હેતુ માટે હઝરત (રહમતુલ્લાહિ અલયહિ)ના સુપુત્ર "અલઉસ્તાઝ સલ્માન અબૂગુદહ (દામત બરકાતુહમ)થી ફોન પર તેના તરજુમાની ઈજાઝત ની દરખાસ્ત કરી તો તેમણે ખુશીથી તેની પરવાની આપી. અલ્લાહ તઆલા મને અને બધા વાંચનારઓને આ ઈસ્લામી અદબો પર અમલ કરવાની તૌફિક અતા ફરમાવે. (આમીન)

અબ્દુર્રઝઝાક ઈસ્કંદર

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

અભિપ્રાય

બિસ્મિલ્લાહિ રહમાનિ રહીમ

ઈસ્લામ એક સત્ય, સંપૂર્ણ અને સર્વગ્રાહી ધર્મ છે. મુસલમાનના જીવનમાં વિવિધ પાંસાઓ છે, ઈસ્લામે દરેક પાસાંને લગતી એવી તા'લીમ આપી છે કે જો તેનું અમલી કરણ થાય તો દરેકની સામુહિક અને સામાજિક જીંદગી શાંતિ અને સુખવાળી બને.

મુસલમાનના જીવનનું એક પાસું તેની રહેણી કરણી છે, જેમાં ઘરમાં આવવા જવાના, એક મુસલમાનના બીજા મુસલમાન ભાઈથી હળવા - મળવાના ઈસ્લામે સુંદર અને શાંતિદાયક આદાબથી તા'લીમ આપી છે.

અભ્યાસ હેઠળની આ પુસ્તિકામાં મુહતરમ એહમદ હુસેન ઉમર ગાઝી સાહેબે મહેનત કરી ગુજરાતી ભાષામાં અનુવાદ કર્યો છે, અલ્લાહ તઆલા ગુજરાતી જાણતા મુસ્લિમોને સદરહુ પુસ્તિકાનો અભ્યાસ કરવાની અને તેમાં વર્ણન કરેલા આદાબને અમલમાં મુકવાની તવફીક અતા ફરમાવે અને ગાઝી સાહેબની મહેનતને કબૂલ ફરમાવી બેહતરીન બદલો ઈનાયત ફરમાવે. આમીન

અહકર ઈસ્માઈલ ઈબ્રાહીમ ભડકોદ્રવી
ખાદિમે હદીષ જામિઅહ ઉલૂમુલ કુર્આન, જંબુસર
ખાદિમે ઈફતા દારૂલ ઉલૂમ, કંથારીઆ

ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ

ذُو الْقَعْدَةِ

ઈસ્લામના અગત્યના આદાબ

الْحَمْدُ لِلَّهِ رَبِّ الْعَالَمِينَ، بِأَفْضَلِ مَحَامِدِ الشَّاءِ عَلَيْهِ وَالتَّعْظِيمِ، وَ
الصَّلَاةُ وَالسَّلَامُ عَلَى سَيِّدِنَا وَنَبِيِّنَا مُحَمَّدٍ بِأَكْرَمِ مَا صَلَّى عَلَيْهِ خَالِقِهِ
الْكَرِيمِ وَعَلَى آلِهِ وَصَحْبِهِ وَاتَّبَاعِهِ الطَّيِّبِينَ الْأَبْرَارِ الْمُتَّبِعِينَ لَهُدْيِهِ وَ
آدَابِهِ الْمُتَّقِينَ الْأَطْهَارِ، اَللّهُمَّ ارْزُقْنَا اتَّبَعَهُمْ فِي الْقَوْلِ وَالْعَمَلِ وَامْتَنَّا
عَلَى سُنَّتِهِمْ وَجِبَّتِهِمْ عِنْدَ انْتِهَاءِ الْأَجَلِ.

આ એક અગત્યનું પુસ્તક છે, મેં તેનું નામ "મિન અદબિલ ઈસ્લામિ" (કેટલાક ઈસ્લામી અદબો) રાખ્યું છે, તેમાં મેં કેટલાક અગત્યના ઈસ્લામી અદબોનું વર્ણન કર્યું છે, જેમાં આપણા અનેક ભાઈઓ અને બહેનો બેદરકારી વર્તે છે અને તેને સમજવામાં ભૂલ કરે છે, તે અદબોને મેં એક જગ્યાએ એકત્ર કરવાનો ઈરાદો એટલા માટે કર્યો કે તેનું ધ્યાન રહે, જો કે હું પોતે પણ આ અદબો પર અમલ કરવામાં બેપરવા અને આઝાદ નથી અને ન તો તેનાથી પરિર્પણ છું, પરંતુ તેનો હેતુ એક બીજાને હકની તાકીદ અને સબરની એક બીજાને શિખામણ આપવાની છે. અલ્લાહ તઆલાના આ સ્પષ્ટ હુકમનું માનવું છે કે:

﴿وَذَكِّرْ فَإِنَّ الذِّكْرَ تَنْفَعُ الْمُؤْمِنِينَ﴾

પસ ઉપદેશ કર્યા કરો, જેમકે ઉપદેશ ઈમાન (લાવવા) વાળાઓને લાભ જ આપે છે. (સૂરએ ઝારિયાત:૫૫)

અલ્લાહ તઆલા મને અને બધાને આ ઉપદેશ, આ કિતાબ અને આવી બીજી કિતાબોથી ફાયદો ઉઠાવવાની શક્તિ આપે, અને પોતાની મહેરબાની અને હિદાયતથી દુનિયા અને આખિરતમાં આપણી રેહબરી કરમાવે, તેજ પોતાના બંદાઓનો રક્ષક છે.

દીને ઈસ્લામના અનેક આદાબ અને ફઝાઈલ છે અને તેનો સંબંધ

જીવનના દરેક ક્ષેત્રથી છે, અહીંયા સુધી કે જે કામો આપણે સામાન્ય ગણીએ છીએ ઈસ્લામે એવા સામાન્ય કાર્યોના પણ આદાબ બતાવ્યા છે, જેમકે જાજરામાં દાખલ થવું અને નીકળવું, તેમાં બેસવાની રીત, પેશાબ-શૌચક્રિયા કર્યા પછી પાણી લેવાની રીત વગેરે. એટલા માટે જ્યારે એક મુશરિકે ગુસ્સો અપાવવા કટાક્ષમાં જલીલુલકદર સહાબી હઝરત સલમાન ફારસી (રદિયલ્લાહુ અન્હુ) થી કહ્યું કે તમારા નબી (સલ્લલ્લાહુ અલયહિ વ સલ્લમ)એ તમને દરેક વસ્તુની તા'લીમ આપી છે, અહીંયા સુધી કે પેશાબ-સંડાસ કર્યા પછી પાણી લેવાની રીત પણ શિખવાડી છે તો હઝરત સલમાન ફારસી (રદિયલ્લાહુ અન્હુ)એ ફરમાવ્યું કે "હાં! એમ જ છે, અમારા નબી (સલ્લલ્લાહુ અલયહિ વ સલ્લમ)એ અમને પેશાબ-અને કુદરતી હાજતો (સંડાસ વગેરે) વખતે કિબ્લા તરફ મોઢું કે પીઠ કરી બેસવાથી રોક્યા છે અને તેનાથી પણ રોક્યા છે કે અમે જમણા હાથથી ઈસ્તિન્જો કરીએ અથવા ત્રણ ઢેફાંથી ઓછાથી ઈસ્તિન્જો કરીએ. (મુસ્લિમ)

એજ પ્રમાણે આ અદબોનો સંબંધ દરેક નાના-મોટા પુરુષ-સ્ત્રી સાથે છે જેમકે નબીએ કરીમ (સલ્લલ્લાહુ અલયહિ વ સલ્લમ)નો ઈરશાદ છે: સ્ત્રીઓ પુરુષોનો હિસ્સો છે. (તિરમિઝી)એટલે કે સ્ત્રીઓ પુરુષો જેવી છે, પોતાના સર્જનમાં, સ્વભાવમાં અને શરીરતના હુકમોમાં, પરંતુ તે હુકમો જે સ્ત્રીઓ અને પુરુષો માટે ખાસ (અંગત) છે, માટે જે ઈસ્લામી અદબોની અપેક્ષા પુરુષોથી કરવામાં આવે છે તેવી અપેક્ષા સ્ત્રીઓથી પણ કરવામાં આવે છે, કારણકે આ બંનેથી મુસ્લિમ સમાજની રચના થાય છે, અને ઈસ્લામે બંનેને સંબોધન કર્યું છે.

આ તે આદાબ છે જેનો ઉપદેશ ઈસ્લામે કર્યો છે અને તેને અપનાવવાની તરગીબ -પ્રેરણા આપી છે. અને તેની ઉપર અમલ કરવાની તાકીદ કરી છે, જેથી તેની બરકતોથી એક મોઅમિનની પૂર્તિ થાય અને લોકોમાં એકતા અને પ્રેમ પેદા થાય. બેશક, જ્યારે મુસલમાન આ અદબોને અને ફઝીલતોને અપનાવે છે તો તેનો સમાજ વધુ શ્રેષ્ઠ બને છે અને તેના સારા ગુણોને શક્તિ મળે છે અને તે પ્રિય બની જાય છે અને તે બીજાના હૃદયોને જીતી

લે છે.

આ આદાબ જે અહીંયા રજુ કરવામાં આવ્યા છે તે શરીઅતની રૂહ અને તેના હેતુઓમાંથી છે, અને તેને આદાબ કહેવાનો અર્થ એ નથી કે તેનો સંબંધ જિંદગીના તે ભાગોથી છે જેને કરવા અન ન કરવાનો ઈન્સાનને અધિકાર છે અથવા તેની ઉપર અમલ કરવો શ્રેષ્ઠ અને ઉત્તમ છે.

હઝરત ઈમામ કર્કી (રહમતુલ્લાહિ અલયહિ)એ પોતાની કિતાબ "અલ ફુરુક"માં અદબ અને અમલના પરસ્પરના સંબંધોને બયાન કરતા અદબની અમલ પર શ્રેષ્ઠતા - સર્વોપરિતા આ પ્રમાણે વર્ણવી છે: "જાણી લો કે થોડો અદબ વધુ અમલથી બેહતર છે".

એટલા માટે હઝરત રૂવૈમ જેઓ એક આલિમ અને નેક બુઝુર્ગ હતા તમને પોતાના છોકરાને નસીહત કરતા ફરમાવ્યું: "ધ્યારા બેટા! પોતાના અમલને મીઠું (નમક) બનાવો અને પોતાના અદબને લોટ બનાવો". એટલે કે અદબ પર એટલા વધુ પ્રમાણમાં અમલ કરો કે વધુ પ્રમાણમાં અમલ કરવાથી તેની હેસીયત એવી થઈ જાય જેવી રીતે બાંધેલા લોટની મીઠા (નમક)ની તુલનામા, અને અદબથી ભરેલ થોડો અમલ પણ તે વધારે અમલથી બેહતર છે જેમાં અદબની કમી—ઉણપ હોય.

હું કહું છું કે જો આ અદબોમાંથી કોઈ અદબમાં સાદગી અથવા સામાન્યપણું જોવામાં આવે તો તેની તાકીદથી આશ્ચર્ય ન કરવામાં આવે, કારણ કે આપણામાં મોટા ભાગના લોકો એવા છે કે જેઓ આ અદબોમાં ભૂલ કરે છે અને આ અદબોમાં આળસ કરવાથી એક મુસલમાનનું વ્યક્તિત્વ કદરૂપુ અને અનાકર્ષક લાગે છે, જ્યારે કે મુસલમાનથી આશા રાખવામાં આવે છે કે તે હંમેશા પોતાની સુંદરતા, લાયકાતો અને લક્ષણોમાં પ્રતિભાશાળી જોવા મળે, જેમકે આપ (સલ્લલ્લાહુ અલયહિ વ સલ્લમ)એ ઈરશાદ ફરમાવ્યો: " તમે તમારા ભાઈઓથી મળવાના (મુલાકાત કરવાના) છો, તેથી સારો પોશાક પહેળી લો, તમારી સવારીઓનું જીન વ્યવસ્થિત કરી લો, જેને કારણે તમે મજલિસમાં પ્રતિભાશાળી દેખાવો, કારણ કે અલ્લાહને કટુભાષી—બદઝબાન અને નિર્લજ્જ પસંદ નથી." (અબૂદાઉદ, અહમદ)

એક મુસલમાન માટે જરૂરી છે કે તે પોતાના સારા પોશાક, બાહ્ય દેખાવ અને સારી સ્થિતિથી મુસલમાન નજર આવે. અલ્લાહ તઆલા જ સીધો રસ્તો બતાવનાર છે.

અદબ(૧)

ઘરમાં દાખલ થવાના અને ઘરેથી બહાર નિકળવાના આદાબ

જ્યારે તમે તમારા ઘરમાં દાખલ થાઓ અથવા ઘરેથી બહાર નીકળો તો જોરથી દરવાજો બંધ ન કરો, અને ન એવી રીતે ખુલ્લો રાખો કે તે પોતેજ જોરથી બંધ થઈ જાય, કારણ કે આ વર્તુણુક ઈસ્લામી તાલીમ-નરમ સ્વભાવની વિરુદ્ધ છે. માટે ખૂબજ નમ્રતાથી દરવાજો બંધ કરો.

ઉમ્મુલ મુઅમિનીન હઝરત આયશા (રદિયલ્લાહુ અન્હા)થી રિવાયત છે કે આપ (સલ્લલ્લાહુ અલયહિ વ સલ્લમ)એ ફરમાવ્યું :

إِنَّ الرِّفْقَ لَا يَكُونُ فِي شَيْءٍ إِلَّا زَانَهُ وَلَا يُزْعَمُ مِنْ شَيْءٍ إِلَّا شَانَهُ

નમ્રતા જે વસ્તુમાં પણ હોય છે તે તેને સુંદર બનાવી દે છે અને નમ્રતા જે વસ્તુમાંથી કાઢી મુકવામાં આવે છે તેને કદરૂપુ બનાવી દે છે. (મુસ્લિમ)

અદબ(૨)

ઘરમાં દાખલ થતી વખતે અને ઘરમાંથી બહાર નીકળતી

વખતે ઘરવાળાઓને સલામ કરવી

જ્યારે તમે તમારા ઘરમાં દાખલ થાઓ અથવા ઘરેથી બહાર નીકળો ત્યારે ઘરવાળાઓને ભલે તે પુરુષ હોય કે સ્ત્રી, મુસલમાનોને અને ઈમાનવાળાઓને સલામ કરો, અર્થાત:

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

"અસ્સલામુ અલયકુમ વ રહમતુલ્લાહિ વ બરકાતુહ" કહો. ઈસ્લામના સલામને છોડીને.....જે સલામ ઈસ્લામની નિશાની અને મુસલમાનોની ઓળખ છે, બીજી કોમોની સલામ જેમકે "ગુડ મોર્નિંગ" અને "હેલો" વગેરેને

અપનાવીને, ઈસ્લામના સલામને ખતમ કરી ગેરમુસ્લિમોનું અનુકરણ કરવા બરાબર છે. જોકે આ તે ઈસ્લામ છે જેની રસૂલુલ્લાહ (સલ્લલ્લાહુ અલયહિ વ સલ્લમ)એ પોતાના કથન અને કાર્યોથી ઉમ્મતને તાલીમ આપી છે અને જે સલામ આપ (સલ્લલ્લાહુ અલયહિ વ સલ્લમ)એ પોતાના ખાદિમ હઝરત અનસ (રદિયલ્લાહુ અન્હુ)ને શિખવાડી હતી.

હઝરત અનસ (રદિયલ્લાહુ અન્હુ) ફરમાવે છે, મને રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

يَا بُنَيَّ إِذَا دَخَلْتَ عَلَى أَهْلِكَ فَسَلِّمْ يَكُونُ بَرَكَةً عَلَيْكَ وَعَلَى

أَهْلِكَ (مسلم)

"ધ્યારા બેટા! જ્યારે ઘરમાં દાખલ થાઓ તો ઘરવાળાઓને સલામ કરો, આ સલામ તમારા અને તમારા ઘરવાળાઓ માટે બરકત હશે. (મુસ્લિમ)

પ્રખ્યાત તાબેઈ અને મહાન આલિમ હઝરત કતાદહ (રદિયલ્લાહુ અન્હુ) ફરમાવે છે:

إِذَا دَخَلْتَ بَيْتَكَ سَلِّمْ عَلَى أَهْلِكَ فَهُمْ أَحَقُّ مَنْ سَلَّمْتَ عَلَيْهِمْ

કે જ્યારે તમે પોતાના ઘરમાં દાખલ થાઓ તો પોતાના ઘરવાળાઓને સલામ કરો, કારણકે તેઓ તમારી સલામના વધારે હકદાર છે.

હઝરત અબુહુરયરહ (રદિયલ્લાહુ અન્હુ) ફરમાવે છે કે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું :

إِذَا انْتَهَى أَحَدُكُمْ إِلَى مَجْلِسٍ فَلْيُسَلِّمْ..... ثُمَّ إِذَا قَامَ فَلْيُسَلِّمْ.

فَلْيَسِّبِ الْأُولَى بِأَحَقِّ مِنَ الْآخِرَةِ.

જ્યારે તમારામાંથી કોઈ મજલિસમાં જાય તો સલામ કરે અને જ્યારે મજલિસથી પાછો ફરવાનો ઈરાદો કરે તો સલામ કરે, કારણકે પહેલી સલામ બીજી સલામની ફઝીલતને પહોંચી શકતી નથી. (તિરમિઝી)

અદબ(૩)

ઘરમાં દાખલ થતાં પહેલા ઘરવાળાઓને જાણ કરો

જ્યારે તમે તમારા ઘરમાં દાખલ થાઓ તો ઘરમાં હાજરજનોને પહેલાથી તમારા આવવાની જાણ કરો, જેથી તમારા અચાનક આવવાથી તેઓ ગભરાઈ ન જાય અથવા તેઓ એવું ન સમજે કે તમે એમની કોઈ ખામી શોધી રહ્યા છો.

હઝરત અબુ ઉબેદુલ્લાહ આમિર બિન અબ્દુલ્લાહ બિન મસઉદ (રદિયલ્લાહુ અન્હુ) ફરમાવે છે કે મારા વાલિદ હઝરત અબ્દુલ્લાહ બિન મસઉદ (રદિયલ્લાહુ અન્હુ) જ્યારે ઘરમાં દાખલ થતા તો પહેલા ઘરવાળાઓને પરિચિત કરતા, અર્થાતઃ ઘરવાળાઓને પરિચિત કરવા માટે તેમને જાણ કરતા, કોઈ વાત કરતા અને મોટેથી બોલતા જેથી તેઓને જાણ થઈ જાય.

હઝરત ઈમામ અહમદ બિન હમ્બલ (રહમતુલ્લાહિ અલયહિ) ફરમાવે છે કે જ્યારે કોઈ વ્યક્તિ પોતાના ઘરમાં દાખલ થવાનો ઈરાદો કરે તો તેને જોઈએ કે ખંખારો ખાય અથવા પોતાના બુટ-ચપ્પલ (પગરખાં)ની અવાજ સંભળાવે.

હઝરત ઈમામ અહમદ (રહમતુલ્લાહિ અલયહિ)ના પુત્ર હઝરત અબ્દુલ્લાહ (રહમતુલ્લાહિ અલયહિ) ફરમાવે છે કે મારા વાલિદ જ્યારે મસ્જિદેથી ઘરે આવતા ત્યારે ઘરમાં દાખલ થતાં પહેલા પગ જમીન ઉપર મારતા જેથી ઘરમાં દાખલ થતાં પહેલા પગરખાંની અવાજ આવે અને ક્યારેક ખંખારો ખાતા જેથી ઘરના હાજર સભ્યોને પોતાના અંદર આવવાની જાણ કરી શકે.

હઝરત જાબિર (રદિયલ્લાહુ અન્હુ)થી રિવાયત છે કે રસૂલુલ્લાહ (સલ્લલ્લાહુ અલયહિ વ સલ્લમ)એ અમને એ વાતથી રોક્યા છે કે કોઈ વ્યક્તિ સફરથી વાપસી પર ઘરવાળાઓને જાણ કર્યા વગર રાત્રે પોતાના ઘરે

પરત ફરે, અર્થાત: સફર વગેરેથી ઘરવાળાઓને જાણ કર્યા વગર ન આવી જાય, જેથી આવી રીતે તેમની ખિયાનત અથવા ખામી શોધે.

અદબ(૪)

ઘરમાં પણ બીજાના રૂમમાં દાખલ થતી વખતે ઇજાઝત લેવી

જ્યારે તમારા ઘરવાળાઓમાંથી કોઈ વ્યક્તિ અલગ રૂમમાં હોય અને તમે તેની પાસે જવાનો ઇરાદો કરો તો દાખલ થતા પહેલા ઇજાઝત લઈ લો, જેથી તમે તેને એવી હાલતમાં ન જુઓ જેવી હાલતમાં તે અથવા તમે જોવાનું નાપસંદ કરો છો, ભલેને તે પોતાની પત્ની હોય અથવા અન્ય મહરમ જેમકે પોતાના વાલિદ-વાલિદહ, બેટા-બેટી વગેરે.

હઝરત ઇમામ માલિક (રહમતુલ્લાહિ અલયહિ)એ પોતાની પ્રખ્યાત કિતાબ "મુઅત્તા"મા હઝરત અતા બિન યસાર (રહમતુલ્લાહિ અલયહિ)થી નકલ કર્યું છે કે એક વ્યક્તિએ રસૂલુલ્લાહ (સલ્લલ્લાહુ અલયહિ વ સલ્લમ)થી પૂછ્યું કે શું મારે ઘરમાં દાખલ થતા પહેલાં મારી મા થી ઇજાઝત લેવી જોઈએ? આપ (સલ્લલ્લાહુ અલયહિ વ સલ્લમ)એ ફરમાવ્યું કે હાં, તે વ્યક્તિએ અરજ કરી હું તો મારી મા સાથે ઘરમાં રહું છું, આપ (સલ્લલ્લાહુ અલયહિ વ સલ્લમ)એ ફરમાવ્યું કે તમે ઇજાઝત લઈને દાખલ થાઓ, શું તમે તમારી માંને કઢંગી હાલતમાં જોવાનું પસંદ કરશો? તેણે અરજ કરી કે ના, હુઝૂર (સલ્લલ્લાહુ અલયહિ વ સલ્લમ)એ ફરમાવ્યું તો ઇજાઝત લઈને ઘરમાં દાખલ થાઓ.

એક વ્યક્તિ હઝરત અબ્દુલ્લાહ બિન મસ્ઉદ (રદિયલ્લાહુ અન્હુ) પાસે આવ્યા અને અરજ કરી કે શું હું મારી માંથી પણ ઇજાઝત લઉં? આપ (રદિયલ્લાહુ અન્હુ)એ જવાબ આપ્યો કે તમે તમારી વાલિદાને દરકે સ્થિતિમાં જોવાનું પસંદ નહિ કરો. (માટે ઇજાઝત લો.)

હઝરત અબ્દુલ્લાહ બિન મસ્ઉદ (રદિયલ્લાહુ અન્હુ)ના અહલિયહ હઝરત ઝૈનબ (રદિયલ્લાહુ અન્હા) ફરમાવે છે કે હઝરત અબ્દુલ્લાહ બિન મસ્ઉદ (રદિયલ્લાહુ અન્હુ) જ્યારે કોઈ કામથી ફારિગ થઈને ઘરે આવતા તો દરવાજા પાસે ખંખારો ખાતા, જેથી અમારી કોઈ એવી હાલત પર નજર ન પડે

જેને તેઓ પસંદ કરતા નથી.

હઝરત અબ્દુલ્લાહ બિન મસ્ઉદ (રદિયલ્લાહુ અન્હુ) જ્યારે ઘરમાં દાખલ થતા તો પહેલા ખંખારો ખાતા અને અવાજ લગાવતા. (ઈબ્નેમાજા)

હઝરત હુઝયફા બિન યમાન (રદિયલ્લાહુ અન્હુ)થી એક વ્યક્તિએ પૂછ્યું કે શું હું મારી માથી પણ ઈજાઝત લઉં? તો આપ (સલ્લલ્લાહુ અલયહિ વ સલ્લમ)એ ફરમાવ્યું કે હાં, જો તુ ઈજાઝત નહીં લે તો તેમને એવી હાલતમાં જોશે જેને તુ પસંદ કરતો નથી.

હઝરત મુસા તાબેઈ જે સહાબી હઝરત તલ્હા બિન ઉબેદુલ્લાહ (રદિયલ્લાહુ અન્હુ)ના સુપુત્ર છે, ફરમાવે છે કે હું મારા વાલિદ સાહેબ સાથે ઘરમાં વાલિદા પાસે ગયો, જ્યારે વાલિદ સાહેબ રૂમમાં દાખલ થયા તો હું પણ પાછળ-પાછળ દાખલ થઈ ગયો તો વાલિદ સાહેબે મને જોરથી ધક્કો માર્યો જેથી હું જમીન પર પટકાઈ ગયો અને કહેવા લાગ્યા કે શુ વગર ઈજાઝતે દાખલ થાઓ છો?

હઝરત નાફિઅ મવલા હઝરત અબ્દુલ્લાહ બિન ઉમર (રદિયલ્લાહુ અન્હુ)ના ગુલામ હતા, તેઓ ફરમાવે છે કે હઝરત અબ્દુલ્લાહ બિન ઉમર (રદિયલ્લાહુ અન્હુ)ની આદત મુબારક હતી કે તેમનો કોઈ છોકરો બાલિગ થઈ જતો તો તેને પોતાના રૂમથી અલગ કરી દેતા અને ત્યાર પછી તે વગર ઈજાઝતે તેમના રૂમમાં દાખલ ન થતો.

હઝરત ઈબ્ને જુરૈજ, અતા બિન રિબાહ (રહમતુલ્લાહિ અલયહિ)થી નકલ કરે છે કે મેં હઝરત અબ્દુલ્લાહ બિન અબ્બાસ (રદિયલ્લાહુ અન્હુ)થી સવાલ કર્યો કે શું હું મારી બે બહેનોથી પણ ઈજાઝત લઉં? તેમણે ફરમાવ્યું: હાં! મે અરજ કરી કે તેઓનું પાલનપોષણ હું કરું છું અર્થાત મારા ઘરમાંજ છે અને મારી જવાબદારીમાં છે અને હું જ તેમનો ઉછેર કરું છું અને તેમની ઉપર ખર્ચ કરું છું, ફરમાવ્યું શું તમે પસંદ કરો છો કે તમે તેમને નગ્ન હાલતમાં જુઓ? પછી હઝરત અબ્દુલ્લાહ (રદિયલ્લાહુ અન્હુ)એ આયત પઠી:

﴿وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ﴾

અને જ્યારે તમારામાંના છોકરા યુવાનીની હદ પર પહોંચે તો તેમણે તેવી જ રીતે પરવાનગી (ઇજાઝત) લેવી જોઈએ જેવી કે એમનાથી આગલા (મોટા માણસો) પરવાનગી લે છે. (સૂરએ નૂર:૫૮)

હઝરત અબ્દુલ્લાહ ઈબ્ને અબ્બાસ (રદિયલ્લાહુ અન્હુ)એ ફરમાવ્યું કે ઇજાઝત લેવી બધાં લોકો પર વાજિબ છે.

હઝરત અબ્દુલ્લાહ બિન મસ્ઉદ (રદિયલ્લાહુ અન્હુ) ફરમાવે છે કે ઘરમાં દાખલ થતી વખતે દરેક વ્યક્તિ એ પોતાના વાલિદ, વાલિદા, ભાઈ, બહેન વગેરેથી ઇજાઝત લેવી જોઈએ.

હઝરત જાબિર (રદિયલ્લાહુ અન્હુ) ફરમાવે છે કે દરેક વ્યક્તિએ (ઘરમાં દાખલ થતી વખતે) પોતાના છોકરાથી પરવાનગી-ઇજાઝત લેવી જોઈએ, પોતાની વાલિદાથી ભલેને તે વૃદ્ધ હોય, પોતાના ભાઈથી, પોતાની બહેનથી અને પોતાના વાલિદથી. (અલ અદબુલ મુફરદ, ઈબ્ને કસીર)

અદબ(૫)

જ્યારે બીજાના ઘરે જાઓ તો દરવાજો ખખડાવવાનો અંદાજ

જ્યારે તમને તમારા ભાઈ, દોસ્ત, ઓળખીતા અથવા કોઈ બીજાથી મળવું હોય તો તેનો દરવાજો ખખડાવવો અને તે પણ નરમીથી ખખડાવો કે ઘરાવાળાઓને જાણ થઈ જાય કે દરવાજા પર કોઈ આવ્યું છે અને એટલા જોરથી કે સખ્તીથી દરવાજો ન ખખડાવો જેમકે સખત દિલ અને જાલિમ અધિકારીઓ ખખડાવે છે, તેનાથી ઘરાવાળાઓ પરેશાન થઈ જાય, કારણ કે આ અદબ વિરુદ્ધ છે.

એક ઓરત હઝરત ઈમામ અહમદ બિન હમ્બલ (રહમતુલ્લાહિ અલયહિ)ની ખિદમતમાં દીની મસ્જિદો પૂછવા આવી અને દરવાજો સખતીથી ખખડાવ્યો, ઈમામ સાહબ બહાર તશરીફ લાવ્યા અને ફરમાવ્યું આ તો પોલીસવાળાઓ જેવું ખખડાવવું છે.

સહાબાએ કિરામ (રદિયલ્લાહુ અન્હુમ) આપ (સલ્લલ્લાહુ અલયહિ વ સલ્લમ)ના અદબના કારણે દરવાજો નખથી ખખડાવતા હતા તેનું બયાન ઈમામ

બુખારી (રહમતુલ્લાહિ અલયહિ)એ અલ અદબુલ મુફરદમાં કયું છે.

યાદ રાખો આ નરમીથી ખખડાવવું ત્યારે છે જ્યારે ઘરવાળાઓ દરવાજાની નજીક હોય, પરંતુ જો ઘરવાળાઓ દરવાજાથી દૂર હોય તો થોડે જોરથી ખખડાવવું જોઈએ કે ઘરવાળાઓ સાંભળી લે અને તેમાં પણ વધુ સખતીથી બચવું જોઈએ. આગળ હદીષ આવી ગઈ છે. (નરમી જે ચીજમાં હશે તે તેને ખુબસૂરત બનાવી દેશે અને જે ચીજ નરમીથી વંચિત હશે તે તેને બદસૂરત બનાવી દે છે.)

એક હદીષમાં આપ (સલ્લલ્લાહુ અલયહિ વ સલ્લમ)એ ફરમાવ્યું કે જે વ્યક્તિ નરમીથી મહરૂમ-વંચિત કરી દેવામાં આવ્યો તે બધીજ ભલાઈઓથી મહરૂમ રહ્યો. (મુસ્લિમ)

જો તમે દરવાજો ખખડાવ્યો અને દરવાજો ન ખુલ્યો તો બીજી વખત ખખડાવતા પહેલા એટલી વાર થોભી જાઓ કે વુજૂ કરનાર પોતાનું વુજૂ કરી લે, નમાઝ પઢનાર નમાઝથી ફારિગ થઈ જાય, ખાવાનું ખાનારો શાંતિથી કોળિયો ગળામાં ઉતારી લે. કેટલાક ઉલમાએ કિરામનું મંતવ્ય ચાર રકાત જેટલું છે, કારણ કે બની શકે કે જ્યારે તમે દરવાજો ખખડાવ્યો ત્યારે જ તેણે નમાઝની નિયત કરી હોય, ત્રણ વખત થોભી થોભીને દરવાજો ખખડાવ્યા પછી જો અંદાજો આવી જાય કે મકાન માલિક કામમાં મશગુલ ન હોત તો જરૂર બહાર આવી જતા, માટે તમે પાછા આવી જાવ. રસૂલુલ્લાહ (સલ્લલ્લાહુ અલયહિ વ સલ્લમ)નો ઈરશાદ છે કે જ્યારે તમારામાંથી કોઈ ત્રણ વખત ઈજાઝત-પરવાનગી માંગે અને તેને ઈજાઝત ન મળે તો તેને પરત થઈ જવું જોઈએ. (બુખારી, મુસ્લિમ)

જ્યારે તમે દાખલ થવાની ઈજાઝત માંગો તો દરવાજાની બિલ્કુલ સામે ન ઊભા રહો, બલકે દરવાજાની જમણી કે ડાબી બાજુએ ઊભા રહેવું જોઈએ. રસૂલુલ્લાહ (સલ્લલ્લાહુ અલયહિ વ સલ્લમ) જ્યારે કોઈના દરવાજા પર તશરીફ લઈ જતા તો દરવાજાની બિલ્કુલ સામે ઊભા ન રહેતા, બલકે ડાબી કે જમણી બાજુ ઊભા રહેતા હતા. (અબૂદાઉદ)

અદબ(૬)

જ્યારે ઘરવાળા પૂછે કે કોણ? તો આખું નામ બતાવવું જોઈએ

જ્યારે તમે તમારા ભાઈનો દરવાજો ખખડાવ્યો અને અંદરથી અવાજ આવ્યો કે કોણ? તો તમે તમારું આખું નામ બતાવો, અથવા જે નામથી ઓળખતા હોય તે બતાવવું જોઈએ આવું ન કહેવું જોઈએ કે "એ તો હું છું" અથવા "હું છું" વગેરે કારણકે અંદરથી પૂછનાર આ શબ્દોથી આવનારને ઓળખી શકતા નથી, અને આપણો આ જવાબ સાચો નથી કે ઘરવાળાઓ મારી અવાજ ઓળખે છે, કારણ કે અવાજ એક બીજાનો થોડો મળતો આવે છે, માટે જરૂરી નથી કે ઘરવાળાઓ તમારી અવાજને ઓળખી શકે કે ફરક કરી શકે, કારણ કે કાન પણ અવાજ ઓળખવામાં ભૂલ કરી શકે છે. નબીએ કરીમ (સલ્લલ્લાહુ અલયહિ વ સલ્લમ)એ જવાબમાં "હું" કહેવાને નાપસંદ કર્યું છે, તેનાથી સાચી ઓળખ થઈ શકતી નથી.

હઝરત જાબિર બિન અબ્દુલ્લાહ (રદિયલ્લાહુ અન્હુ)થી રિવાયત છે કે હું નબીએ કરીમ (સલ્લલ્લાહુ અલયહિ વ સલ્લમ)ની ખિદમતમાં હાજર થયો અને જ્યારે મેં દરવાજો ખખડાવ્યો તો આપ (સલ્લલ્લાહુ અલયહિ વ સલ્લમ)એ ફરમાવ્યું કોણ ? મેં જવાબ આપ્યો કે "હું" તેની ઉપર આપ (સલ્લલ્લાહુ અલયહિ વ સલ્લમ)એ ફરમાવ્યું કે "હું" "હું" , આપ (સલ્લલ્લાહુ અલયહિ વ સલ્લમ)ને મારુ "હું" કહેવું નાપસંદ આવ્યું. (બુખારી, મુસ્લિમ) માટે જ્યારે સહાબાએ કિરામ (રદિયલ્લાહુ અન્હુમ)થી પૂછવામાં આવતું કે કોણ? તો તેઓ પોતાનું નામ લેતા હતા.

હઝરત અબુઝર (રદિયલ્લાહુ અન્હુ)થી રિવાયત છે, તેઓ ફરમાવે છે કે એક રાત્રે હું મારા ઘરેથી નિકળ્યો તો જોયું કે રસૂલુલ્લાહ (સલ્લલ્લાહુ અલયહિ વ સલ્લમ) એકલા તશરીફ લઈ જઈ રહ્યા છે, હું ચાંદની રોશનીમાં ચાલવા લાગ્યો, આપ (સલ્લલ્લાહુ અલયહિ વ સલ્લમ)એ પાછળ ફરીને જોયું તો મને જોઈ લીધો અને ફરમાવ્યું આ કોણ છે? મેં અરજ કરી કે અબુઝર!

(બુખારી, મુસ્લિમ)

હઝરત અલી (રદિયલ્લાહુ અન્હુ)ની બહેન અને આપ (સલ્લલ્લાહુ અલયહિ વ સલ્લમ)ના કાકાની છોકરી હઝરત ઉમ્મેહાની (રદિયલ્લાહુ અન્હા)થી રિવાયત છે કે હું નબીએ કરીમ (સલ્લલ્લાહુ અલયહિ વ સલ્લમ)ની ખિદમતમાં હાજર થઈ, આપ (સલ્લલ્લાહુ અલયહિ વ સલ્લમ) ગુસલ ફરમાવી રહ્યા હતા અને આપની બેટી હઝરત ફાતિમહ (રદિયલ્લાહુ અન્હા) પદો પકડી રહ્યા હતા, આપ (સલ્લલ્લાહુ અલયહિ વ સલ્લમ)એ ફરમાવ્યું કે કોણ? તો મેં કહ્યું હું ઉમ્મેહાની છું. (બુખારી, મુસ્લિમ)

અદબ(૭)

પહેલાથી સમય માંગીને જાઓ

જો તમે કોઈના વાયદા વગર કોઈ ભાઈની મુલાકાત માટે જાઓ અથવા પહેલાથી કોઈ વાયદો હતો, પરંતુ (તે વખતે) મુલાકાત અંગે કોઈ મજબૂરી બતાવી તો તમે તેની મજબૂરી કબૂલ કરી લો, (એટલે તેની વાત માની લો) કારણ કે તેને પોતાના ઘર અને પોતાની હાલતની વધારે જાણકારી હોય છે, શક્ય છે કે તમારા આવવાના સમયે કોઈ ખાસ સમસ્યા ઊભી થઈ હોય અથવા કોઈ એવું કામ નિકળી ગયું હોય કે જેને પુરુ કરવામાં મુલાકાત અવરોધરૂપ બનતી હોય, તેવા સમયે તેને હક છે કે તમને મળવાથી—મુલાકાત આપવાથી મજબૂરી વ્યક્ત કરી લે.

હઝરત કતાદહ બિન દિઆમહ અસ્સુદ્દૂસી (રહમતુલ્લાહિ અલયહિ) ફરમાવે છે કે એવા લોકોના દરવાજા પર ઊભા ન રહો જેમણે તમને પરત કર્યા છે, કારણ કે જો તમને કામ છે તો તેમને પણ કામ છે, માટે માલિકને મજબૂરી દર્શાવવાનો (પરત કરવાનો) વધારે હક છે.

હઝરત ઈમામ માલિક (રહમતુલ્લાહિ અલયહિ) ફરમાવે છે કે દરેક માણસ પોતાની મજબૂરી (કામ) બતાવી શકતો નથી, એટલા માટે બુઝૂર્ગોની આદત હતી કે કોઈની મુલાકાત માટે જતા તો એવું કહેતા કે "શક્ય છે કે હમણા તમે કોઈ કામમાં વ્યસ્ત હશો! જેથી માલિક જો કોઈ મજબૂરી દર્શાવે તો તેને માટે આસાની રહે.

ઉપરોક્ત અદબની અગત્યતા અને ઘરવાળાઓની મજબૂરી વિશે અલ્લાહ તઆલાએ ફરમાવ્યું:

﴿وَإِنْ قِيلَ لَكُمْ اِزْجِعُوا فَارْجِعُوا هُوَ اَزْكٰى لَكُمْ﴾

અને જો તમને એ જવાબ મળે કે (હમણા) પાછા જાઓ તો તમે પાછા ચાલ્યા આવો, એજ વાત તમારા માટે ઘણી સારી છે. (સૂરએ નૂર:૨૮)

કુર્આને કરીમે આ અદબથી તે લોકો માટે સહુલત પેદા કરી દીધી કે જેઓ અમુક વખતે ગલતીમાં ફસાય જાય છે. દાખલા તરીકે કોઈનાથી તેને મુલાકાત કરવાનું દિલ ન ચાહતું હોય તો તે મજબૂરીને કારણે જુઠ બોલે છે અને કોઈનાથી કહેવડાવે છે કે તેઓ ઘરમાં નથી, હાલાંકે તેઓ ઘરમાં જ હોય છે, એટલા માટે તેને જુઠુ બોલવાનો ગુનોહ થઈ જાય છે અને તેનાથી ઘરના નાના બાળકો પણ આ ખોટી આદત શીખે છે અને કેટલીક વખતે આ ખોટા ખ્યાલથી દિલમાં દુશ્મની અને કપટ પેદા થઈ જાય છે.

કુર્આને કરીમની હિદાયત અમને આ બુરાઈમાં પડવાથી રોકે છે એટલા માટે મકાન માલિકને આ હક આપ્યો છે કે તે ખૂબજ નરમીથી પોતાના આવનાર ભાઈથી ક્ષમા યાચી લે અને આવનારને આ હિદાયત આપી કે તે મકાન માલિકની મજબૂરીને કબૂલ કરી લે.

અદબ(૮)

બીજાના ઘરમાં દાખલ થતી વખતે નજરો નીચી રાખવામાં આવે

જ્યારે તમે કોઈના ઘરમાં દાખલ થવાની ઈજાજત માંગો તો આ વાતનો ખ્યાલ રાખો કે તમારી નજર ઘરની અંદર અથવા પારકી સ્ત્રી પર ન પડે, કારણ કે આ અશિસ્તતા અને ગુનાહનું કારણ છે.

હઝરત સઅદ બિન ઉબાદહ (રદિયલ્લાહુ અન્હુ)થી રિવાયત છે કે એક માણસ નબીએ કરીમ (સલ્લલ્લાહુ અલયહિ વ સલ્લમ)ના મકાન પાસે આવ્યો અને દરવાજા સામે ઊભા રહીને અંદર આવવાની ઈજાજત માંગી તો આપ (સલ્લલ્લાહુ અલયહિ વ સલ્લમ)એ ફરમાવ્યું કે આ રીતે ઊભા રહો એટલે કે

આપ (સલ્લલ્લાહુ અલયહિ વ સલ્લમ)એ તેમને દરવાજા આગળથી હટાવ્યા અને ફરમાવ્યું કે દરવાજાની સામેથી હટીને ઊભા રહો, પછી આપ (સલ્લલ્લાહુ અલયહિ વ સલ્લમ)એ ફરમાવ્યું ઇજાજત તો એટલા માટે લેવાની હોય છે કે નજરની હિફાજત થાય. (અબૂદાઉદ, તબરાની)

ઇમામ બુખારી (રહમતુલ્લાહિ અલયહિ)એ "અલ અદબુલ મુફરદ"માં હઝરત ષવબાન (રદિયલ્લાહુ અન્હુ)થી રિવાયત નકલ કરી છે કે આપ (સલ્લલ્લાહુ અલયહિ વ સલ્લમ)એ ફરમાવ્યું:

لَا يَحِلُّ لِمَرِيءٍ أَنْ يَنْظُرَ إِلَى جَوْفِ بَيْتٍ حَتَّى يَسْتَأْذِنَ، فَإِنْ فَعَلَ فَقَدْ دَخَلَ

ઇજાજત વગર કોઈના ઘરમાં જોવું જાઈજ નથી, જો એવું કર્યું તો ઘરમાં દાખલ થઈ ગયો એવું ગણાશે.

અર્થાત: ઇજાજત લીધા પહેલા જો તેના ઘરમાં જોઈ લીધું તો તે એવું છે જેમકે તે વગર ઇજાજતે ઘરની અંદર દાખલ થઈ ગયો અને આ તેના માટે હરામ છે.

હઝરત અબૂ હુરયરહ (રદિયલ્લાહુ અન્હુ)થી રિવાયત છે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

إِذَا دَخَلَ الْبَصْرُ فَلَا إِذْنَ لَهُ

ઘરમાં નજર પહોંચી જાય તો ઇજાજત માંગવાનો કોઈ અર્થ રહેતો નથી. (બુખારી, તિરમિઝી, અબૂદાઉદ)

ઇમામ બુખારી (રહમતુલ્લાહિ અલયહિ)એ હઝરત અમ્માર બિન સઈદથી રિવાયત કરી છે, તેઓ ફરમાવે છે કે હઝરત ઉમર (રદિયલ્લાહુ અન્હુ)એ ફરમાવ્યું:

مَنْ مَلَأَ مِنْ قَاعَةِ بَيْتٍ أَى سَاحَتِهِ وَدَاخِلِهِ قَبْلَ أَنْ يُؤْذَنَ لَهُ فَقَدْ فَسَقَ.

જે વ્યક્તિએ ઇજાજત મળતા પહેલા ઘરમાં ખૂબ પેટ ભરીને જોઈ લીધું તો તે ફાસિક—ગુનેહગાર થઈ ગયો.

ઈમામ બુખારી, ઈમામ મુસ્લિમ (રહમતુલ્લાહિ અલયહિમા) તથા અન્ય મુહદિસોએ હઝરત સહલ બિન સઅદ (રહિયલ્લાહુ અન્હુ)થી રિવાયત નકલ કરી છે કે તેઓ ફરમાવે છે કે એક શખ્સ નબીએ કરીમ (સલ્લલ્લાહુ અલયહિ વ સલ્લમ)ના ઘરમાં ડોકયું કરીને જોઈ રહ્યો હતો અને આપ (સલ્લલ્લાહુ અલયહિ વ સલ્લમ)ના હાથમાં ખંજવાડવાની લાકડી (કાંસકી) હતી જેનાથી આપ (સલ્લલ્લાહુ અલયહિ વ સલ્લમ) પોતાનું સર મુબારક ખંજવાડતા હતા, જ્યારે રસૂલુલ્લાહ (સલ્લલ્લાહુ અલયહિ વ સલ્લમ)એ તે ડોકયું કરનારને જોયો તો ફરમાવ્યું જો મને ખબર હોત કે તમે ઘરમાં જોઈ રહ્યા છો તો આ લાકડીથી તમારી આંખ ફોડી નાખતો! ઈજાઝત લેવાનો હુકમ એટલા માટે છે કે નજર અંદર ન પડે.

અદબ(૯)

જ્યારે કોઈની મુલાકાતે જાય તો બુટ-ચપ્પલ ક્યાં ઉતારે અને કેવીરીતે પહેરે?

જ્યારે તમે પોતાના મુસલમાન ભાઈની મુલાકાતે જાઓ અથવા પોતાના ઘરમાં દાખલ થાઓ તો તમે ઘરમાં દાખલ થતી વખતે અને બહાર નીકળતી વખતે શિસ્ત, નમ્રતા અને સભ્યતા અપનાવો. પોતાની નજર નીચી રાખો અને પોતાનો અવાજ ધીમો રાખો, પોતાના બુટ-ચપ્પલ પોતાની જગ્યાએ ઉતારો અને બુટ-ચપ્પલ ઉતારીને તરતીબથી મુકો અને તેને આમ-તેમ ન મુકો. બુટ ચપ્પલ પહેરવાના અદબોને ધ્યાનમાં રાખો, પહેરતી વખતે જમણો બુટ પગમાં અને ઉતારતી વખતે ડાબા બુટ-ચપ્પલને પહેલા ઊતારો.

રસૂલુલ્લાહ (સલ્લલ્લાહુ અલયહિ વ સલ્લમ)નો ઈરશાદ છે જ્યારે તમારામાંથી કોઈ બુટ-ચપ્પલ પહેરે તો જમણાથી શરૂઆત કરે અને જ્યારે ઉતારે તો ડાબાથી શરૂઆત કરે જમણા બુટચપ્પલને પહેલા પહેરવામાં આવે અને અંતે ઉતારવામાં આવે. (મુસ્લિમ)

પોતાના અથવા મુસલમાન ભાઈના ઘરમાં દાખલ થતાં પહેલા બુટ

ચપ્પલને સારી રીતે જોઈલો, જો બુટ—ચપ્પલ સાથે રસ્તામાં ઘુળ લાગી ગઈ હોય તો પહેલા તેને દૂર કરો અને બુટ—ચપ્પલને જમીનથી મસળી લો જેથી તેની સાથે લાગેલી ચીજ દૂર થઈ જાય, કારણકે ઈસ્લામ પાક અને સભ્યતાનો દીન છે.

અદબ(૧૦)

મેઝબાનના ઘરે બેસવાના આદાબ

પોતાના ભાઈ અથવા મેઝબાન સાથે બેસવાની જગ્યાએ ખેંચતાણી ન કરો, બલ્કે તે તેમને જ્યાં બેસાડે ત્યાં બેસો, કારણ કે તમારી મરજીની જગ્યાએ બેસી જશો તો શક્ય છે કે ત્યાંથી અવરતો પર નજર પડતી હોય અથવા મેઝબાન ત્યાં બેસવાને નાપસંદ કરે, માટે તમે પોતાના મેઝબાનની ઈચ્છા પ્રમાણે બેસો અને તેના ઈકરામને કબૂલ કરો.

હઝરત અદી બિન હાતિમ તાઈ (રદિયલ્લાહુ અન્હુ)ના વાકેઆમાં આવે છે કે તેઓ નબીએ કરીમ (સલ્લલ્લાહુ અલયહિ વ સલ્લમ)ની ખિદમતમાં હાજર થયા, તો આપ (સલ્લલ્લાહુ અલયહિ વ સલ્લમ)એ તેમને બેસવા માટે તકીયો આપ્યો અને આપ (સલ્લલ્લાહુ અલયહિ વ સલ્લમ) જમીન પર બેસી ગયા.

હઝરત અદી (રદિયલ્લાહુ અન્હુ) ફરમાવે છે કે રસૂલુલ્લાહ (સલ્લલ્લાહુ અલયહિ વ સલ્લમ) મને સાથે લઈ ગયા જ્યારે ઘરમાં દાખલ થયા તો ચામડાનો એક તકીયો જેમાં ખજૂરની છાલો ભરેલી હતી મારી તરફ આગળ ક્યો અને ફરમાવ્યું કે આની ઉપર બેસી જાઓ મે અરજ કરી કે આપ તેની ઉપર બેસી જાઓ, આપ (સલ્લલ્લાહુ અલયહિ વ સલ્લમ)એ ફરમાવ્યું, ના તમે તેની ઉપર બેસો, માટે હું તેની ઉપર બેસી ગયો અને આપ (સલ્લલ્લાહુ અલયહિ વ સલ્લમ) જમીન પર બેસી ગયા. (ઈબ્ને કબીર, સિરતે ઈબ્ને હિશામ)

હઝરત ખારજા બિન જૈદ, મુહમ્મદ ઈબ્ને સીરીન (રહમતુલ્લાહિ

અલયહિ)ની મુલાકાતે તેમની ખિદમતમાં હાજર થયા તો શું જુએ છે કે ઈબ્ને સીરીન (રહમતુલ્લાહિ અલયહિ) તકીયો છોડીને જમીન પર બેઠા છે. હઝરત ખારજા (રહમતુલ્લાહિ અલયહિ)ની ચાહત હતી કે તેમની સાથે તેઓ પણ જમીન પર બેસી જાય, માટે તેમનાથી કહેવા લાગ્યા કે તમે તમારા માટે જે ચીજને પસંદ કરી છે એટલે કે જમીન પર બેસવું, હું પણ મારા માટે તેને પસંદ કરું છું તેની ઉપર ઈબ્ને સીરીન (રહમતુલ્લાહિ અલયહિ)એ ફરમાવ્યું, હું મારા ઘરે તમારા માટે તે પસંદ કરતો નથી જે મારા માટે પસંદ કરું છું, માટે તમે ત્યાં બેસો જ્યાં તમને બેસવા માટે કહેવામાં આવે છે.

એવી રીતે તમે મેઝબાનની ખાસ જગ્યાએ ન બેસો, પરંતુ તેઓ જાતે તમને ત્યાં બેસાડે. રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

لَا يَوْمُ الرَّجُلِ الرَّجُلَ فِي سُلْطَانِهِ وَلَا يَقْعُدُ فِي بَيْتِهِ عَلَى تَكْرِمَتِهِ إِلَّا بِإِذْنِهِ

કોઈ વ્યક્તિ બીજાની ઈમામત ન કરે, તેના હોદ્દાની જગ્યાએ અને ન તો તેના ઘરમાં તેની ખાસ જગ્યાએ બેસો, પરંતુ તે પરવાનગી આપે. (મુસ્લિમ)

અદબ(૧૧)

મેઝબાનના ઘરે આમ—તેમ જોવા(શોધખોળ)થી બચવું

જ્યારે તમે તમારા ભાઈ અથવા મિત્રના ઘરે જાઓ અને તે તમને કોઈ જગ્યાએ બેસાડી દે અથવા સુવડાવી દે તો પોતાની નજરને એવી રીતે ન ફેરવો જેવી રીતે કોઈ વ્યક્તિ કોઈ વસ્તુ શોધી રહ્યો છે, બલ્કે તમે તમારી નજરને નીચી રાખો, જ્યારે તમે બેઠા હોય અથવા સૂવા માંગતા હોવ તો માત્ર તે ચીજ તરફ નજર કરો જેની તમને જરૂર છે, કોઈ બંધ તિજોરીને ન ખોલો, એવી રીતે કોઈ બંધ પેટીને ન ખોલો અથવા કોઈ થેલી કે બેગ ઢાંકેલી હોય તો તેને ન ખોલો, કારણ કે આ ઈસ્લામી અદબની વિરુદ્ધ છે, અને તે અમાનતની વિરુદ્ધ પણ છે, જેને કારણે તમારા ભાઈએ તમને પોતાના ઘરમાં આવવાની અને રોકાવવાની ઈજાજત આપી છે, માટે કોઈની મુલાકાત પહેલા મુલાકાતના આદાબ શીખી લો, અને સારા સમાજની વિશાળતામાં દાખલ થઈ જાઓ, અને પોતાના મેઝબાનને ત્યાં પ્રિય અને ઉચ્ચ હોદ્દા પર નિયુક્ત થઈ જાઓ.

અદબ(૧૨)

મુલાકાત માટે યોગ્ય સમયની પસંદગી, મુલાકાતની હદ અને મેઝબાન સાથે મેહમાનનો વર્તવ

તમારા માટે જરૂરી છે કે મુલાકાત માટે યોગ્ય સમયની પસંદગી કરો અને જ્યારે મુલાકાત કરો તો મેઝબાન પાસે એટલું રોકાવો જેટલું તમારા અને એમના સંબંધો માટે યોગ્ય હોય અને તેની હાલત પ્રમાણે યોગ્ય હોય, માટે મુલાકાત લાંબી ન કરો અને ન મેઝબાન પર બોઝ બનો, અને ન એવા સમયે જાઓ કે મુલાકાત માટે યોગ્ય ન હોય, દાખલા તરીકે ખાતી વખતે, સુતી વખતે, આરામ સમયે મુલાકાતથી બચો.

ઈમામ નવવી (રહમતુલ્લાહિ અલયહિ)એ પોતાની કિતાબ "અલ અઝકાર"માં સલામના પ્રકરણમાં સલામના મસાઈલ બયાન કરતા ફરમાવ્યું:

એક મુસલમાન માટે જે મુસ્તહબ (પસંદ ચીજ)ની તાકીદ છે તે આ છે કે તે નેક લોકો, પોતાના ભાઈઓ, પોતાના પડોશીઓ, પોતાના દોસ્તો, અને રિશતદારોથી મુલાકાત કરતો રહે, તેમનો ઈકરામ કરે, એહસાન અને ભલાઈથી વર્તે અને સારો વર્તવ કરે, મુલાકાતનો સમય હાલાત, સમય—સંજોગ અને ફુરસદથી બદલાયા કરે છે માટે યોગ્ય આ છે કે તેમનાથી મુલાકાત એવા સમયે હોય જેને તેઓ નાપસંદ ન કરતા હોય.

અદબ(૧૩)

મુલાકાત વખતે નાના અને મોટાથી વાતચીતના આદાબ

જ્યારે તમે તમારા મેઝબાનથી વાત કરો તો તનું સ્થાન અને આદરનો ખ્યાલ રાખીને સંક્ષેપમાં વાતચીત કરો અને જો મજલિસમાં સૌથી નાના છો તો તમે વાત ન કરો, પરંતુ મજલિસવાળા તમારાથી કોઈ સવાલ કરે તો તેનો જવાબ આપો, અને હાં જો આપને એવું લાગે કે તમારી વાતચીતથી તે લોકો ખુશ થશે અને કદર કરશે તો વાતચીત કરી શકો છો, પરંતુ વધારે લાંબી વાતચીત નહિ અને મજલિસના અદબો અને વાતચીતના અંદાજને ન ભૂલો.

અદબ(૧૪)

મેઝબાનના ઘરે હાજર લોકોને સલામ કરવી અને પ્રતિષ્ઠિત લોકોનો આદર કરવો

જ્યારે તમે કોઈ મજલિસમાં જાઓ તો સૌથી પહેલા બધાને સલામ કરો અને જો સલામ પછી તમે મુસાફર પણ કરવા ઇચ્છો તો મુસાફરની શરૂઆત તે વ્યક્તિથી કરો જે બધાથી શ્રેષ્ઠ હોય, આલિમ, પરહેજગાર, ઉમરમાં મોટી અથવા કોઈ એવી સિફત હોય જે શરીઅતમાં આદરપાત્ર હોય, અને શ્રેષ્ઠને છોડીને કોઈ એવી વ્યક્તિથી બિલ્કુલ મુસાફર ન કરો, તે ભલેને પહેલી સફમાં પહેલો હોય અથવા જમણી બાજુ હોય, બલ્કે સૌથી પહેલા તે વ્યક્તિથી મુસાફર કરો જે મજલિસમાં પોતાની ખાસ સિફત-ગુણને કારણે સૌથી શ્રેષ્ઠ હોય અને જો તમને ખબર નથી કે આમાં કોણ શ્રેષ્ઠ છે? અથવા તમે સમજો કે આદરમાં બરાબર છે તો જે ઉમરમાં મોટી હોય તેનાથી શરૂઆત કરો, કારણ કે મોટી ઉમરની ઓળખ સામાન્ય રીતે મુશકેલ હોતી નથી.

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું

کَبِرَ کَبَرٍ

વડીલો-મોટાઓને આગળ કરો. (બુખારી, નસાઈ)

એક રિવાયતમાં છે:

کَبِرَ الْکَبَرِ فِي السِّنِّ

જે ઉમરમાં વડીલ-મોટી હોય તેને આગળ કરો. (બુખારી, મુસ્લિમ)

એક હદીસમાં છે:

ابْدُؤْا بِالْکِبَرَاءِ اَوْ قَالَ بِالْاَکَابِرِ

વડીલો-મોટાઓથી શરૂઆત કરો. (અબુયઅલા, તબરાની)

અદબ(૧૫)

મેઝબાનના ઘરે બીજાઓની સાથે બેસવાના આદાબ

જ્યારે તમે કોઈ મજલિસમાં જાઓ તો સાથે બેસેલી બે વ્યક્તિઓની વચ્ચે ન બેસો, બલ્કે બંનેની જમણી અથવા ડાબી બાજુ બેસો.

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

لَا يَجْلِسُ بَيْنَ رَجُلَيْنِ إِلَّا بِإِذْنِهِمَا

બે વ્યક્તિઓની વચ્ચે બેસવામાં ન આવે પરંતુ તેમની ઇજાઝતથી. (અબુદાઉદ)

જો ઇકરામ કરતા તે બંનેએ તમને તેમની વચ્ચે જગ્યા આપી દીધી તો તમે થોડી જગ્યામાં બેસી જાઓ, વધારે પહોળા થઈને ન બેસો.

હજરત ઇબ્નુલ અઅરાબી (રહમતુલ્લાહિ અલયહિ) ફરમાવે છે કે કેટલાક હકીમોનું કથન છે કે બે વ્યક્તિઓ જાલિમ છે, એક તે વ્યક્તિ જેને નસીહત કરવામાં આવી અને તેને ગુનાહનું સાધન બનાવી લે અને બીજો તે જેને બેસવા માટે ઓછી જગ્યામાં થી જગ્યા આપી પરંતુ તે પહોળો થઈને બેસી ગયો.

જો બે વ્યક્તિઓ પાસે બેસો તો તેમની વાતો તરફ કાન ન લગાડો, પરંતુ આ કે તે ભેદની વાત ન હોય અને ન કે તે બંને વિશે હોય, કારણ કે તેમની વાતો તરફ કાન કરવા તમારી અખ્લાકી કમજોરી અને એવી બુરાઈ છે જેનો તમે ભોગ બની રહ્યા છો.

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

مَنْ اسْتَمَعَ إِلَى حَدِيثِ قَوْمٍ وَهُمْ لَهُ كَارِهُونَ صَبَّ فِي أُذُنَيْهِ

الآنكَ يَوْمَ الْقِيَامَةِ.

જે વ્યક્તિ બીજાની વાત કાન લગાવીને સાંભળે છે જેનું સાંભળવું તેમને પસંદ નથી, કયામતના દિવસે તેમના કાનોમાં સીસું નાખવામાં આવશે.

(બુખારી)

જ્યારે તમે ત્રણ વ્યક્તિઓ બેઠા હોય તો તેમાંથી બે વ્યક્તિઓએ ગુપસુપ ન કરવી જોઈએ કારણ કે આ રીતે તમે ત્રીજાને પોતાનાથી અલગ કરી રહ્યા છો અને તેને શંકામાં નાખી રહ્યા છો, પરિણામ સ્વરૂપે તેના દિમાગમાં અલગ અલગ ખ્યાલો આવશે, આ ખાસિયત મુસલમાનો માટે શોભાપાત્ર નથી. રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

لَا يَتَنَاجَى اِثْنَانِ بَيْنَهُمَا ثَالِثٌ

બે મુસલમાન પરસ્પર ગુપસુપ ન કરે જ્યારે કે તેમની વચ્ચે ત્રીજો પણ બેઠો હોય. (અબુદાઉદ)

હઝરત અબ્દુલ્લાહ ઈબ્ને ઉમર (રદિયલ્લાહુ અન્હુ)થી સવાલ કરવામાં આવ્યો કે જો ત્રણને બદલે ચાર વ્યક્તિઓ હોય અને તેઓ (બે-બે વ્યક્તિઓ) ગુપસુપ કરી શકે છે? તો આપે ફરમાવ્યું પછી કોઈ વાંધો નથી. (અબુદાઉદ)

અદબ(૧૬)

વડીલો સાથે ચાલવામાં, વાતચીત કરવામાં

અને બીજાઓ સાથે મુલાકાતના આદાબ

આદર—અભિવાદનમાં પોતાનાથી મોટાઓના હકો ઓળખો. જો તમે તેમની સાથે ચાલી રહ્યા છો તો તેમની જમણી બાજુ થોડા પાછળ હટીને ચાલો અને જ્યારે તમે ઘરમાં દાખલ થાઓ અથવા ઘરેથી બહાર નિકળો તો તેમને પોતાનાથી આગળ કરો, જ્યારે તમે કોઈ વડીલથી મુલાકાત કરો તો સલામ અને આદરથી તેનો હક અદા કરો અને જ્યારે તેમનાથી વાતચીત કરો તો પહેલા તેમને વાત કરવાનો મોકો આપો અને ખુબ જ ધ્યાન લગાવીને તેમની વાત સાંભળો અને જો વાતનો વિષય એવો હોય જેમાં ચર્ચાની જરૂરત પડે તો ખુબ જ અદબ, શાંતિ અને નરમીથી ચર્ચા કરો, વાત કરતી વખતે અવાજ ધીમો રાખો. તેમને બોલાવતી વખતે તેમના માન-સન્માનને ન ભૂલો.

હદીસ શરીફમાં છે કે રસૂલુલ્લાહ (સલ્લલ્લાહુ અલયહિ વ સલ્લમ) પાસે બે ભાઈઓ આવ્યા, જેથી તેમની વચ્ચે જે બનાવ બન્યો છે તે આપની

સામે અરજ કરે, તેમાં એક મોટો ભાઈ હતો, પરંતુ નાના ભાઈએ વાત કરવાનો ઈરાદો કર્યો તો નબીએ કરીમ (સલ્લલ્લાહુ અલયહિ વ સલ્લમ)એ તેનાથી ફરમાવ્યું કે પોતાના મોટા ભાઈને તેમનો હક આપો અને તેમને વાત કરવાનો મોકો આપો. (બુખારી, મુસ્લિમ)

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું :

لَيْسَ مِنَّا مَنْ لَمْ يَجُلْ كَبِيرَنَا

તે વ્યક્તિ અમારામાંથી નથી જે અમારા વડીલોની ઈઝઝત ન કરે.

એક રિવાયતમાં છે કે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

لَيْسَ مِنَّا مَنْ لَمْ يُؤَقِّرْ كَبِيرَنَا وَيَرْحَمْ صَغِيرَنَا وَيَعْرِفْ لِعَالِمِنَا حَقَّهُ

તે વ્યક્તિ અમારામાંથી નથી જે અમારા વડીલોની ઈઝઝત ન કરે અને અમારા નાનાઓ (બાળકો) પર રહમ ન કરે અને અમારા આલિમોનો હક ન જાણતો હોય. (અહમદ, હાકિમ, તબરાની)

અદબ(૧૭)

જ્યારે ઈસ્મ અને અમલમાં બધા બરાબર હોય

તો કેવો વ્યવહાર કરવો?

આપ (સલ્લલ્લાહુ અલયહિ વ સલ્લમ)એ નવજવાનોને ઈજતિમા અને મજલિસના આદાબ અને મોટી વ્યક્તિઓને નાની વ્યક્તિઓથી આગળ કરવા વિશે બયાન ફરમાવ્યું.

હઝરત માલિક બિન હુવયરિષ (રદિયલ્લાહુ અન્હુ) ફરમાવે છે કે અમે રસૂલુલ્લાહ (સલ્લલ્લાહુ અલયહિ વ સલ્લમ)ની ખિદમતમાં હાજર થયા અને અમે બધા નવજવાન અને લગભગ સરખી ઉમરના હતા. અમે આપ (સલ્લલ્લાહુ અલયહિ વ સલ્લમ)ની ખિદમતમાં વીસ દિવસ રોકાયા. રસૂલુલ્લાહ (સલ્લલ્લાહુ અલયહિ વ સલ્લમ) ખૂબજ પ્રેમાળ અને મહેરબાન હતા. આપ (સલ્લલ્લાહુ અલયહિ વ સલ્લમ)ને જ્યારે લાગ્યું કે અમને અમારા

ઘરવાળા યાદ આવે છે તો આપ (સલ્લલ્લાહુ અલયહિ વ સલ્લમ)એ અમને પૂછ્યું ઘરમાં કોઈને છોડીને આવ્યા છો? જ્યારે અમે આપને બતાવ્યું તો આપ (સલ્લલ્લાહુ અલયહિ વ સલ્લમ)એ ફરમાવ્યું પાછા પોતાના ઘરવાળાઓ પાસે જાઓ અને તેમની વચ્ચે રહો અને તેમને તાલીમ આપો અને સારા કાર્યોનો હુકમ કરો, જ્યારે નમાઝનો વખત થઈ જાય તો તમારામાંથી કોઈ એક અઝાન આપે અને જે તમારામાં મોટો હોય તે નમાઝની ઈમામત કરાવે.

હાફિઝ ઈબ્ને રજબ હંબલી (રહમતુલ્લાહિ અલયહિ) "ઝયલ તબકાતુલ હનાબિલહ"માં ફકિહ અબુલહસન અલી બિન મુબારક કપ્રી (રહમતુલ્લાહિ અલયહિ)(મૃત્યુ હિજરી ૪૮૭) જે ઈમામ ફકિહ અબુયઅલા હંબલી (જેઓ પોતાના જમાનામાં શૈખુલ હનાબિલા તરીકે ઓળખાતા હતા.)ના શિષ્ય હતા. તેમના તરજુમામાં લખ્યું છે કે તેઓ ફરમાવે છે કે એક દિવસે હું કાઝી અબુયઅલાની સાથે સાથે ચાલી રહ્યો હતો, તે દરમિયાન તેમને મારાથી સવાલ કર્યો કે જો તમે કોઈ એવી વ્યક્તિ સાથે ચાલી રહ્યા છો જેનો તમે આદર કરો છો તો તેની સાથે કઈ બાજુ ચાલશો? મેં અરજ કરી કે મને ખબર નથી,ફરમાવ્યું કે તેની જમણી બાજુ ચાલો અને તેને નમાઝના ઈમામની જેમ સમજો અને ડાબી બાજુ તેમના માટે છોડી દો જેથી જરૂરતના સમયે તેઓ થુંક વગેરે માટે ઉપયોગ કરી શકે.

અદબ(૧૮)

મહેમાન નવાઝીમાં શરૂઆત કોનાથી કરવી?

મહેમાની અને ઈકરામના મોકા પર વડીલો અને પ્રતિષ્ઠિત વ્યક્તિઓને આગળ કરો અને પહેલા વડીલોથી શરૂઆત કરો, પછી જે તેમની જમણી બાજુ મજલિસમાં બેઠા હોય. નબીએ કરીમ (સલ્લલ્લાહુ અલયહિ વ સલ્લમ)ની આ જ સુન્નાત છે, તેની દલીલ માટે અનેક હદીસો છે.

હઝરત હુજેફા બિન યમાન (રદિયલ્લાહુ અન્હુ)થી રિવાયત છે કે જ્યારે અમને રસૂલેકરીમ (સલ્લલ્લાહુ અલયહિ વ સલ્લમ)ની સાથે ખાવા માટે બોલાવવામાં આવતા તો અમે ત્યાં સુધી હાથ ન લંબાવતા જ્યાં સુધી

રસૂલુલ્લાહ (સલ્લલ્લાહુ અલયહિ વ સલ્લમ) શરૂ ન કરે અને પોતાનો હાથ ન નાખે. (મુસ્લિમ)

ઈમામ નવવી (રહમતુલ્લાહિ અલયહિ)એ પોતાની કિતાબ "રિયાઝુસ્સાલિહીન"માં આ વિષય પર એક ખાસ પ્રકરણ લખ્યું અને ઘણી હદીષો બયાન કરી છે, તેમાંથી અમુકને અહિંયા બયાન કરું છું. અલ્લાહ તઆલાનું ફરમાન છે:

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ

أُولُو الْأَلْبَابِ﴾

આપ ફરમાવી દો કે જ્ઞાનવાળા અને અજ્ઞાનો કંઈ સરખા થઈ શકે છે ? (એ વિષે) સદ્બુધ્ધિવાળા જ બોધ પ્રહન કરે છે. (સૂરએ ગુમર:૯)

હઝરત અબુ મસ્ઉદ ઉદ્દીના બિન અમ્ર (રદિયલ્લાહુ અન્હુ)થી રિવાયત છે કે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

يَوْمُ الْقَوْمِ أَقْرَوْهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ سَوَاءً فَأَعْلَمَهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً فَأَقْدَمَهُمْ هِجْرَةً، فَإِنْ كَانُوا فِي الْهِجْرَةِ سَوَاءً فَأَقْدَمَهُمْ سِنًا.

લોકોની ઈમામત તે વ્યક્તિ કરાવે જે કિતાબુલ્લાહનો આલિમ અને કારી હોય, જો કિરાતમાં બધા બરાબર હોય તો જે સુન્નતનો મોટો આલિમ હોય, જો સુન્નતમાં બધા બરાબર હોય તો જે હિજરતમાં પહેલો હોય, જો હિજરતમાં પણ બધા બરાબર હોય તો જે ઉમરમાં મોટો હોય.

હઝરત અબ્દુલ્લાહ બિન મસ્ઉદ (રદિયલ્લાહુ અન્હુ)થી રિવાયત છે કે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

لِيَلْبِسِي مِنْكُمْ أُولُو الْأَحْلَامِ وَ النَّهْيُ ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ.

મારા નજીક (નમાઝમાં) તે લોકો ઉભા રહે જે બુધ્ધિશાળી અને

સમજદાર હોય, પછી જે તેમની નજીક હોય, પછી જે તેમની નજીક હોય.

હઝરત જાબિર (રદિયલ્લાહુ અન્હુ)થી રિવાયત છે કે નબીએ કરીમ (સલ્લલ્લાહુ અલયહિ વ સલ્લમ) ગઝવએ ઉહદના શહીદોને બે-બે કરીને એક કબરમાં મુકતા હતા, પછી આપ (સલ્લલ્લાહુ અલયહિ વ સલ્લમ) પૂછતા કે આ બંનેમાં કુરઆને કરીમના વધારે હાફિઝ કોણ છે? જ્યારે બેમાંથી એક તરફ ઇશારો કરવામાં આવતો તો આપ (સલ્લલ્લાહુ અલયહિ વ સલ્લમ) તેને કિબ્લા બાજુ કબરમાં પહેલા મુકતા હતા.

હઝરત અબ્દુલ્લાહ બિન ઉમર (રદિયલ્લાહુ અન્હુ)થી રિવાયત છે કે નબીએ કરીમ (સલ્લલ્લાહુ અલયહિ વ સલ્લમ)એ ફરમાવ્યું:

أَرَأَيْتَ فِي الْمَنَامِ اتَّسَوَّكَ بِسَوَاكِ فَجَاءَ نِي رَجُلَانِ، أَحَدُهُمَا أَكْبَرُ مِنَ الْآخَرِ، فَنَاولْتُ السَّوَاكَ الْأَصْغَرَ، فَقِيلَ لِي كَبِّرْ، فَدَفَعْتُهُ إِلَى الْأَكْبَرِ مِنْهُمَا.

મેં સપનામાં જોયું કે હું મિસ્વાક કરી રહ્યો છું અને મારી પાસે બે વ્યક્તિઓ આવ્યા તેમાં એક વડીલ પણ હતા તે મિસ્વાક મેં નાનાને આપી દીધી તો મારાથી કહેવામાં આવ્યું કે વડીલને આપો તો તે મિસ્વાક તેમાં જે વડીલ હતા તેમને આપી દીધું. (મુસ્લિમ શરીફ)

હઝરત અબુ મૂસા અશઅરી (રદિયલ્લાહુ અન્હુ)થી રિવાયત છે કે રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું :

إِنَّ مِنْ إِجْلَالِ اللَّهِ إِكْرَامَ ذِي الشَّيْبَةِ الْمُسْلِمِ، وَحَامِلِ الْقُرْآنِ غَيْرِ الْغَالِي فِيهِ وَ الْجَافِي عَنْهُ، وَ إِكْرَامَ ذِي السُّلْطَانِ الْمُقْسِطِ.

અલ્લાહ તઆલાના આદરમાં આ પણ છે કે મોટી ઉમરના મુસલમાન અને કુર્આનના હાફિઝ જે તેમાં દુષ્કૃત્ય અને અન્યાય ન કરતો હોય તેનો ઇકરામ કરવામાં આવે અને ન્યાય પ્રિય હાકિમનો.

હજરત મયમુન બિન અબી શબીબ (રહમતુલ્લાહિ અલયહિ) ફરમાવે છે કે હજરત ઉમ્મુલ મુઅમિનીન હજરત આયશા (રદિયલ્લાહ અન્હા)ના દરવાજા પર એક સાઈલ આવ્યો, આપ (રદિયલ્લાહુ અન્હા)એ તેને રોટીનો ટુકડો આપ્યો (તે જતો રહ્યો) પછી એક બીજો સફેદ પોશાકમાં સાઈલ આવ્યો તો આપ (રદિયલ્લાહુ અન્હા)એ તેમને બેસાડ્યા અને ખાણું ખવડાવ્યું, જ્યારે હજરત આયશા (રદિયલ્લાહુ અન્હા)થી બંનેમાં તફાવત કરવાનું કારણ પૂછવામાં આવ્યું તો હજરત આયશા (રદિયલ્લાહુ અન્હા)એ ફરમાવ્યું કે રસૂલુલ્લાહ (સલ્લલ્લાહુ અલયહિ વ સલ્લમ)નો ઈરશાદ છે:

أَنْزِلُوا النَّاسَ مَنَازِلَهُمْ

લોકો સાથે તેમની હેસિયત (લાયકાત) પ્રમાણે વ્યવહાર કરો.

હજરત અબૂસઈદ સમુરહ બિન જુન્દુબ (રદિયલ્લાહુ અન્હુ) ફરમાવે છે કે હું રસૂલુલ્લાહ (સલ્લલ્લાહુ અલયહિ વ સલ્લમ)ના જમાનામાં નાનો (છોકરો) હતો અને આપ (સલ્લલ્લાહુ અલયહિ વ સલ્લમ)થી હદીસ યાદ કરતો હતો, પરંતુ અદબને કારણે વાત કરતો ન હતો, કારણકે ત્યાં એવા લોકો હાજર હતા જે મારાથી ઉંમરમાં મોટા હતા. (બુખારી, મુસ્લિમ)

માટે સુન્નત આ છે કે મજલિસમાં જે ઉંમરમાં મોટું હોય અથવા ઉત્તમ હોય કે આલિમ હોય એટલે કે મજલિસમાં એવો વ્યક્તિ હાજર હોય જે બીજાઓના મુકાબલામાં વિશિષ્ટ ગુણ ધરાવતો હોય, ભલે તે ઉંમરમાં મોટો હોય અથવા ઈસ્મની હેસિયતથી અથવા પ્રતિષ્ઠામાં અથવા એહલે બૈતમાંથી હોય અથવા હોદ્દાની રૂએ, જિહાદમાં, સખાવતમાં, અથવા બીજી ચીજોમાં બીજાઓ કરતાં આગળ હોય તેનાથી ઈકરામ-આદરની શરૂઆત કરવામાં આવે.

ખુલાસો આ છે કે મહેમાની અને ઈકરામમાં સુન્નત આ છે કે કોઈ ખાસ ગુણવાળી વ્યક્તિથી શરૂઆત કરવામાં આવે પછી જે તેની જમણી તરફ હોય તેથી બંને સ્પષ્ટ આદેશો ઉપર અમલ થઈ જાય, એટલે કે જે સ્પષ્ટ આદેશોમાં જમણી તરફથી શરૂ કરવાનો હુકમ છે અથવા તે સ્પષ્ટ આદેશોમાં

વડીલોને આગળ કરો અને તે વ્યક્તિ અમારામાંથી નથી જે અમારા વડીલોની ઈઝઝત ન કરે અને વડીલોને આગળ કરો વગેરેનું વર્ણન થયું છે.

અમુક લોકો સ્પષ્ટ આદેશોને સમજવામાં ગલતી કરે છે તેને કારણે સ્પષ્ટ આદેશોને યોગ્ય જગ્યાએ ફિટ કરવામાં ગલતીના શિકાર બન્યા છે અને એવું સમજે છે કે સુન્નત આ છે કે મેઝબાનની જમણી બાજુએથી શરૂ કરવામાં આવે ભલે ને તે કોઈ પણ હોય, અને તેને હદીસથી સાબિત કરે છે, જેમાં જમણી બાજુએથી શરૂ કરવાનો હુકમ છે, હાલાંકે તે હુકમ ત્યારે છે જ્યારે મજલિસમાં હાજર બધી વ્યક્તિઓ ઉંમર અને કમાલની હેસિયતથી બરાબર હોય, તો તે વખતે જે જમણી બાજુ હોય તેનાથી શરૂઆત કરવામાં આવે.

પરંતુ જો તે બધા કમાલોમાં બરાબર હોય પરંતુ તેમાંથી કોઈ એક કોઈ એકમાં આગળ હોય દાખલા તરીકે ઉંમરમાં બધાથી મોટો હોય તો તેનાથી શરૂઆત કરવામાં આવે, કારણ કે આ ગુણને કારણે તેને બીજાઓ પર સરસાઈ આપવામાં આવશે, માટે આ ગુણને અગ્રતા આપીને તે વ્યક્તિથી શરૂઆત કરવામાં આવશે.

હઝરત ઈમામ ઈબ્ને રુશ્દ (રહમતુલ્લાહિ અલયહિ) પોતાની કિતાબ "અલબયાન વ તહસીલ"માં ફરમાવે છે કે મજલિસવાળાઓના હાલાત જો એક જેવા હોય અથવા નજીક નજીક હોય તો શરૂઆત જમણી બાજુથી કરવામાં આવશે, શ્રેષ્ઠ અપ્લાકમાં આ જ તરીકો પ્રિય છે, કારણકે તેમાં કોઈને કોઈ પર અગ્રતા આપવામાં આવતી નથી.

પરંતુ જો મજલિસમાં કોઈ આલિમ હોય, વડીલ કે કમાલાતમાં આગળ હોય તો સુન્નત તરીકો આ છે કે તે વડીલથી શરૂઆત કરવામાં આવે ભલે તે ગમે ત્યાં બેઠા હોય, પછી તેમની જમણી બાજુએથી શરૂઆત કરવામાં આવે જેમકે રસૂલુલ્લાહ (સલ્લલ્લાહુ અલયહિ વ સલ્લમ)ના અમલથી સાબિત છે, આપ (સલ્લલ્લાહુ અલયહિ વ સલ્લમ)ને દુધ પેશ કરવામાં આવ્યું તેમાં પાણી ઉમેરેલું હતું તો આપ (સલ્લલ્લાહુ અલયહિ વ સલ્લમ)એ પીધા પછી પોતાની જમણી બાજુ બેઠેલા એક ગામડિયાને આપ્યું, જ્યારે કે આપની ડાબી બાજુ

હજરત અબુબકર (રદિયલ્લાહુ અન્હુ) બેઠા હતા અને આપ (સલ્લલ્લાહુ અલયહિ વ સલ્લમ)એ આ ઈરશાદ ફરમાવ્યો " **أَلَا يَمَنْ قَالَا يَمَنْ** " તો ડાબી બાજુવાળાને પહેલા નહિ આપવામાં આવે ભલેને તે જમણી બાજુવાળાના મુકાબલામાં પોતાના ઈલ્મ અને વડીલ હોવાને કારણે શરૂઆતનો વધારે હકદાર હોય, પરંતુ હા જમણી બાજુવાળાની ઈજાઝત લઈને ડાબી બાજુવાળાને પહેલા આપવામાં આવે. એક વખત આપ (સલ્લલ્લાહુ અલયહિ વ સલ્લમ)ને પીવા માટે કોઈ ચીજ પેશ કરવામાં આવી, આપ (સલ્લલ્લાહુ અલયહિ વ સલ્લમ)એ તે પીધું, આપ (સલ્લલ્લાહુ અલયહિ વ સલ્લમ)ની જમણી બાજુ એક નાની ઉમરનો અને ડાબી બાજુ મોટી ઉમરના લોકો હતા, આપ (સલ્લલ્લાહુ અલયહિ વ સલ્લમ)એ તે છોકરાથી ફરમાવ્યું કે શું તમે મને ઈજાઝત આપો છો કે હું તે (પીવાની ચીજ) આ લોકોને આપી દઉં? તો તે છોકરાએ કહ્યું કે બિલ્કુલ નહિ યા રસુલલ્લાહિ (સલ્લલ્લાહુ અલયહિ વ સલ્લમ) હું તમારા તરફથી મળેલ હિસ્સામાં કોઈને આગળ કરી શકતો નથી, તેથી રસૂલુલ્લાહ (સલ્લલ્લાહુ અલયહિ વ સલ્લમ)એ તે પીવાની ચીજ તે છોકરાના હાથમાં આપી દીધી જે તે વાતનો ઈશારો છે કે આ તેનો હક છે.

માટે આ વાત સ્પષ્ટ થઈ ગઈ કે જ્યારે મજલિસમાં કોઈ મોટી શખ્સીયત ન હોય તો સામાન્ય રીતે જમણી બાજુએથી શરૂ કરવું એ શરઈ તરીકો છે જે ઉપર બયાન થયું, પરંતુ જો મજલિસમાં કોઈ એવો વ્યક્તિ હાજર હોય જેમાં કોઈ એવો ગુણ હોય જે શારિઅ (અલયહિસ્સલામ)એ ગૌરવનું કારણ ગણાવ્યું છે તો વિના સંકોચે તે ગૌરવવંતી વ્યક્તિથી શરૂઆત કરવામાં આવે.

જો કહેનારના મતે મેઝબાન શરૂ કરે જે પણ તેની જમણી બાજુ હોય ભલેને તે બાળક જ હોય અથવા સભાના પ્રમુખનો નોકર કે તેમનો દ્રાઈવર હોય કેટલીક વખતે તો દ્રાઈવર ગેરમુસ્લિમ હોય છે જ્યારે કે મજલિસમાં સરતાજ ક્યારેક મોટા આલિમ, ગવર્નર, દાદા અથવા પિતાના ભાઈ કમાલાતથી પૂર્ણ હોય છે, તો બતાવો કે શું ઈસ્લામ તે વાતની ઈજાઝત આપશે

કે તે બુઝુર્ગોને છોડીને આદર અને ઈકરામની શરૂઆત બાળકો, નોકરોથી કરવામાં આવે? હાલાંકે ક્યારેક મજલિસમાં સર્વશ્રેષ્ઠથી પહેલા દસ-વીસ હોય છે તો આ સુરતમાં મેઝબાન શું દસ-વીસ સામાન્ય પછી મજલિસના પ્રમુખ કે વડીલ સુધી પહોંચશે.

એટલા માટે ઈસ્લામી આદાબ તેનાથી પાક છે કે તે આ કઠંગી અને ફિતરી અદબની વિરુદ્ધ કરવાની ઈજાઝત આપે.

પરંતુ જો મજલિસમાં કોઈ નાનો અથવા કોઈ એક સામાન્ય માણસ પોતે પાણી માંગે તો તે માંગવાને કારણે તે વાતનો હકદાર બની જાય છે કે તેની માંગ પૂરી કરવામાં આવે અને તેનાથી શરૂઆત કરવામાં આવે અને ત્યાર બાદ તેની જમણી બાજુ વાળાને આપવામાં આવે, ભલે ને તે નાની ઉંમર કે માન-સનમાનમાં ઉતરતી કક્ષાનો હોય અને જ્યારે આ નાની ઉંમરનાને પાણી વગેરે આપવામાં આવ્યું અને તેને જોયું કે તેનાથી કોઈ મોટી વ્યક્તિ તે પાણી વગેરે તરફ નજર કરી રહી છે અને તે પોતાનો હક છોડી તે વડીલથી શરૂઆત કરે અને ઈસ્લામી અદબની રિઆયત કરે તો તેને એક મોટી ફઝીલત પ્રાપ્ત કરી લીધી, તેનાથી તેની ઈજાઝતમાં વધારો થશે અને સવાબ પણ પ્રાપ્ત થશે.

અદબ(૧૯)

મુસલમાનોની પોતાના માતા-પિતા સાથેની વાતચીત,

અવાજ બુલંદ કરવો અને સાથે ચાલવાના આદાબ

પોતાના માતા-પિતાના અદબનો પૂરો ખ્યાલ રાખો કારણ કે કારણ કે તે બીજા લોકોના મુકાબલામાં તમારા અદબના વધારે હકદાર છે એક વ્યક્તિ રસૂલુલ્લાહ (સલ્લલ્લાહુ અલયહિ વ સલ્લમ)ની ખિદમતમાં હાજર થયા અને અરજ કરી કેયા રસૂલલ્લાહિ (સલ્લલ્લાહુ અલયહિ વ સલ્લમ)! મારા સારા વર્તાવનો વધારે હકદાર કોણ છે? તો આપ (સલ્લલ્લાહુ અલયહિ વ સલ્લમ)એ ફરમાવ્યું:

أُمُّكَ ثُمَّ أُمُّكَ ثُمَّ أَبُوكَ ثُمَّ أَدْنَاكَ أَدْنَاكَ

તમારી મા, તમારી મા, તમારી મા. પછી ફરમાવ્યું તમારા પિતા, પછી સ્થાન પ્રમાણે (અન્ય રિશ્તેદાર) (બુખારી શરીફ)

હઝરત ઈબ્ને વહબ (રહમતુલ્લાહિ અલયહિ)એ ઈમામ માલિક બિન અનસ (રહમતુલ્લાહિ અલયહિ)ના શિષ્ય, ઈમામ અબ્દુર્રહમાન બિન કાસિમ મિસરી (રહમતુલ્લાહિ અલયહિ) (જન્મ: હિજરી ૧૩૨, મૃત્યુ હિજરી ૧૯૧) વિશે એ હિકયાત નકલ કરી છે કે તેમની સામે મુઅત્તા ઈમામ માલિક પઢવામાં આવી રહી હતી કે જલ્દી ઉભા થઈ ગયા અને મોડે સુધી ઉભા રહ્યા પછી બેસી ગયા, જ્યારે તેમનાથી તેનું કારણ પુછવામાં આવ્યું તો ફરમાવવા લાગ્યા કે મારી વાલિદા મકાનથી નીચે ઉતરી રહ્યા હતા અને કઈક માંગી રહ્યા હતા અને તે ઉભા રહ્યા તો હું તેમના ઊભા હોવાને કારણે ઉભો રહ્યો, પછી જ્યારે તેઓ જતા રહ્યા તો હું બેસી ગયો.

હઝરત હિશામ બિન ઉર્વહ (રદિયલ્લાહુ અન્હુ) પોતાના વાલિદ ઉર્વહથી રિવાયત કરે છે કે હઝરત અબ્દુરરયરહ (રદિયલ્લાહુ અન્હુ)એ એક વ્યક્તિને જોયા કે તે એક વ્યક્તિની આગળ આગળ ચાલી રહ્યા છે એટલે હઝરત અબ્દુરરયરહ (રદિયલ્લાહુ અન્હુ)એ તે આગળ ચાલનારથી પૂછ્યું, આનો તમારો શો સંબંધ છે? તેને કહ્યું કે આ મારા વાલિદ છે, તેની ઉપર આપ (રદિયલ્લાહુ અન્હુ)એ ફરમાવ્યું કે તેમનાથી આગળ ન ચાલો અને જ્યાં સુધી તે ન બેસે તમે ન બેસો અને તેમનું નામ લઈને ન બોલાવો. (બુખારી શરીફ)

હઝરત તાઉસ બિન કેસાન તાબિઈ (રહમતુલ્લાહિ અલયહિ) ફરમાવે છે કે સુન્નતમાંથી આ પણ છે કે ચાર પ્રકારના લોકોનો ઈકરામ-આદર કરવામાં આવે: (૧) આલિમનો (૨) મોટી ઉંમરવાળાનો (૩) હાકિમનો અને (૪) વાલિદનો. અને આ અસભ્યતા છે કે વ્યક્તિ પોતાના વાલિદનું નામ લઈને બોલાવે.

અદબ(૨૦)

માતા-પિતા સાથે નેકી કરવી ફરજ છે, તેના આદાબ

ઈમામ હાફિઝ ઈબ્ને અબ્દુલબર (રહમતુલ્લાહિ અલયહિ) પોતાની

ક્રિતાબ "અલ્લાફી"માં ફરમાવે છે કે વાલિદૈન સાથે એહસાન કરવું ફરજ છે અને આ આસાન કામ છે, જેના માટે અલ્લાહ તઆલા આસાન કરી દે, અને તેમની સાથે નેકી આ છે કે અવલાદ તેમનો અદબ કરે, વાત નરમીથી કરે અને તેમની તરફ મુહબ્બત અને આદરની નજરે જુએ, તેમની સાથે વાતચીત કરતી વખતે પોતાની અવાજ ઊંચી ના કરે, પરંતુ તે સુરતમાં કે તેમને સંભળાવવાનો હેતુ હોય અને જે નેઅમતો અલ્લાહે તમને આપી છે તે તેમના હાથોમાં ફેલાવી દો, ખાવા-પીવાની ચીજોમાં તેમના મુકાબલામાં પોતાને અગ્રતા ન આપો, અને જ્યારે વાલિદ સાથે ચાલો તો તેમનાથી આગળ ન ચાલો, અને મજલિસમાં તેમનાથી પહેલા વાત ન કરો, અને તે જાણતો હોય કે વાલિદ તેના વધારે હકદાર છે અને જેટલું બની શકે તેમની નારાજગીથી બચો અને તેમને રાજી કરવામાં પોતાની તાકત ખર્ચ કરો.

વાલિદૈનને ખુશ રાખવા નેકી અને અફઝલ અમલ છે, જ્યારે તેઓ તને પોકારે તો જલ્દી જવાબ આપ, ભલેને બંને પોકારે અથવા કોઈ એક, જો તુ નફલી નમાઝમાં હોય તો નમાઝ ટુંકાવીને તેનાથી ફારિગ થઈ જલ્દી તેમનો જવાબ આપ, એવી રીતે વાલિદૈન પર પણ આ હક છે કે અવલાદથી નરમીનો વર્તાવ કરે, પોતાની સાથે નેકી કરવામાં તેમની મદદ કરે અને તેમની સાથે સહાનુભૂતિ અને મિત્રતાનો વ્યવહાર કરે કારણ કે અલ્લાહ તઆલાની મદદથી જ બંદો ઈતાઅત અને હુકમો પૂરા કરે છે.

અદબ(૨૧)

સફરથી આવનારાઓનું સ્વાગત કરવું અને

જાતે સફરથી આવનારા માટેના આદાબ

તમે પોનાના વાલિદ અથવા કોઈ માનનીય કુટુંબીજન કે પોતાનાથી નાની-મોટી વ્યક્તિઓના સ્વાગત માટે ઘરેથી બહાર નિકળો, અથવા તમે જાતે સફરથી આવી રહ્યા છો તો પોતાની સફાઈ અને જાહેરી બનાવ શુંગારનો ખ્યાલ રાખો, જો તે તમારાથી ઉતરતી કક્ષામાં છે તો પોતાની જાહેરી શકલ એવી રીતે બનાવો જે તમારા માટે ઉચિત હોય અને જો તે તમારાથી ઊંચી કક્ષામાં છે

તો પોતાની શકલ એવી બનાવો જે તેમના માટે ઉચિત હોય, એટલા માટે કે આંખ ખુબસુરત શકલ સુરતને જોઈને ખુશ થાય છે અને જાહેરી હાલતમાં બેદરકારીથી બચો કારણ કે તેનાથી મુલાકાતની ખુશીમાં અને લગ્નગતમાં કમી આવે છે અને આંખને પ્રિય અને આદરપાત્ર ચીજોને જોવાનો હક છે તેને જોવાથી આંખ ખુશ થાય છે.

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

إِنَّكُمْ قَادِمُونَ عَلَىٰ إِخْوَانِكُمْ فَأَحْسِنُوا لِبَاسِكُمْ، وَاصْلِحُوا رِحَالَكُمْ،
مَظْهَرٌ دَوَابِّكُمْ وَمَرَائِبِكُمْ، حَتَّىٰ تَكُونُوا كَأَنَّكُمْ شَامَةٌ فِي النَّاسِ، فَإِنَّ اللَّهَ
لَا يُحِبُّ الْفُحْشَ وَالتَّفَحُّشَ.

તમે ટુંક સમયમાં તમારા ભાઈઓથી મુલાકાત કરવાના છો માટે સારો પોશાક પહેરી લો, પોતાની સવારીઓને ઠીક કરી લો, એટલે કે તેનો જાહેરી દેખાવ, જેથી તમે લોકોમાં આદરપાત્ર નજર આવો અને અલ્લાહ તઆલા પસંદ કરતા નથી ખરાબ અમલ અને ગંદી વાતોને. (અબુદાઉદ,હાકિમ, અહમદ)

જો શક્ય હોય તો તમે તમારી સાથે કોઈ ભેટ—તોહફો જરૂર રાખી લો, જે તમે તમારા મેઝબાન અથવા મહેમાનને આપી શકો જેથી તે તેમના તોહફાનો બદલો થઈ જાય તો તમે જરૂર એવું કરી લો, કારણ કે આંખ મુલાકાતમાં સારા દ્રવ્યની રાહ જુએ છે અને આશા રાખે છે કે એવી મુલાકાતમાં આંતરિક અને બાહ્ય ખુશી પ્રાપ્ત થાય અને ભેટ—તોહફો મુહબ્બત પેદા કરે છે.

આપ (સલ્લલ્લાહુ અલયહિ વ સલ્લમ)એ ફરમાવ્યું:

تَهَادُّوا تَحَابُّوا

એક—બીજાને હદિયો આપો, પરસ્પર મુહબ્બતમાં વધારો થશે.

ખુઝુર્ગોના હાલાતથી જાણવા મળે છે કે જ્યારે તેઓ કોઈની મુલાકાતે જતા તો પોતાની સાથે ભેટ—હદયો લઈને જતા,ભલેને તે પીલુડીનું મિસ્વાક જ કેમ ન હોય.

અદબ(૨૨)

મેઝબાન અને મહેમાન માટે ખાવા-પીવા

અને વુઝૂની વ્યવસ્થાના આદાબ

જ્યારે તમારા ઘરે કોઈ મહેમાન આવે તો તમને તેની મહેમાનીના આદાબ ખબર હોવા જોઈએ અને તેનો ઈકરામ કરવો જોઈએ, તેનાથી મારો હેતુ એ નથી કે તમે તેના ખાવા-પીવામાં અતિશયોક્તિ કરો, કારણ કે તે કાર્યોમાં મધ્યમમાર્ગ સુન્નત છે અને ફુઝુલખર્ચી વગરનો ઈકરામ ચાહવામાં આવે છે. મારો હેતુ તમે તેના બેસવા-ઉઠવામાં અને તેના આરામ-સુવામાં સારો બંદોબસ્ત કરો અને ઘરમાં તેમને કિબ્લાની જગ્યા બતાવો અને તેમને વુઝૂ અને પાકીની જગ્યા બતાવો અને તેમની બીજી જરૂરિયાતોનો ખ્યાલ રાખો.

જ્યારે આપ પોતાના મહેમાનને વુઝૂ પછી અથવા ખાધા પછી કે હાથ ધોયા પછી રૂમાલ પેશ કરો તો તે પાક સાફ હોવો જોઈએ, તે આપનું કે આપના ઘરવાળાઓનું વાપરેલું ન હોવું જોઈએ, એવી રીતે જો શક્ય હોય તો તેમની સામે ખુશ્બુ પેશ કરો તેથી તેઓ ખુશ્બુ પણ લગાવે, એવી રીતે અરીસો પણ મુકો જેથી તેઓ પોતાને ઠીક કરી શકે, એવી રીતે બાથરૂમમાં અને જાજરામાં વપરાતી ચીજો પણ સ્વચ્છ હોવી જોઈએ અને બાથરૂમમાંથી એવી ચીજો ઉઠાવી લો જેની ઉપર મહેમાન અને અજાણી વ્યક્તિની નજર પડવી ઉચિત ન હોય.

ઊંઘ અને આરામના સમયે મહેમાનોનો ખ્યાલ રાખો, બાળકોની બુમો અને ઘરમાં અવાજથી તેમને બચાવો.

મહેમાનની નજરથી અવરતોના કપડા અને તેમની અન્ય ચીજો દૂર રાખો કારણ કે આ પ્રતિષ્ઠાનો હિસ્સો છે અને આ તમારા અને મહેમાન માટે ઈઝઝતનું કારણ છે.

તમે પોતે પણ મહેમાન સામે સારી હાલતમાં આવો જો કે તેમાં તકલીફ ન ઉઠાવો, ખુબજ શોખ અને આદરથી તેમની ખિદમત કરો અને સારી દોસ્તી અને મુહબ્બતને કારણે તેમાં સુસ્તી અને પ્રતિષ્ઠાની વિરુદ્ધ પોતાની જાહેરી

સુરત ન બનાવો. આપણા બુઝુર્ગો જ્યારે એક બીજાથી પરસ્પર મળતા હતા તો પોતાના જાહેરને પણ સારો બનાવતા હતા.

જ્યારે તમે બીજાના ઘરે અથવા રિશ્તેદારોને ત્યાં મહેમાન જાઓ તો કોશિશ કરો કે તમે તેમની ઉપર બોઝ ન બનો, તેમની મશગુલી અને કામના સમયનો ખ્યાલ રાખો અને મહેમાનીના વખતને જેટલો બની શકે એટલો ઓછો રાખો કારણ કે દરેક વ્યક્તિને સંબંધો ફરજો અને વિવિધ જાહેરી અને અંગત જવાબદારીઓ હોય છે, માટે પોતાના મેઝબાન સાથે નરમ વર્તાવ કરો અને તેમના કાર્યો, અમલો અને ફરજો અદા કરવામાં તેમની મદદ કરો.

જ્યારે તમે મેઝબાનના ઘરે હોવ તો પોતાની નજરને શોધખોળ (આમ-તેમ ફેરવવા)માં આજાદ ન છોડો, ખાસ કરીને જ્યારે તમને કોઈ બીજા રૂમમાં બોલાવવામાં આવે જે મહેમાનો માટે ખાસ નથી ત્યાં પોતાની નજરોને નીચી રાખો કારણ કે શક્ય છે કે ત્યાં કોઈ એવી ચીજ હોય જેનું જોવું તમારા માટે ઉચિત ન હોય, એવી રીતે ગેર જરૂરી સવાલો કરવાથી પણ બચો.

અદબ(૨૩)

પોતાના બીમાર ભાઈની બીમારપૂર્સીના આદાબ

મુસલમાન ભાઈનો હક આ પણ છે કે તે જ્યારે બીમાર પડે તો આપ તેની બીમારપૂર્સી કરો, તેનાથી ઈસ્લામી ભાઈચારાને અને મિત્રતાને પાણી પહોંચે છે, વળી તેમાં ખૂબ જ સવાબ પણ છે, તેથી નેકીઓનો લાલચી ક્યારેય તેમાં આગસ કરતો નથી.

રસૂલુલ્લાહ (સલ્લલ્લાહુ અલયહિ વ સલ્લમ)એ ઈરશાદ ફરમાવ્યો:

إِنَّ الْمُسْلِمَ إِذَا عَادَ أَخَاهُ الْمُسْلِمَ، لَمْ يَزَلْ فِي خُرْفَةِ الْجَنَّةِ حَتَّى يَرْجِعَ، قِيلَ يَا رَسُولَ اللَّهِ، وَمَا خُرْفَةُ الْجَنَّةِ؟ قَالَ جَنَّاهَا.

એક મુસલમાન જ્યારે પોતાના મુસલમાનની બીમારપૂર્સી કરે છે તો તે બરાબર જન્નતની વાડીઓમાં રહે છે ત્યાં સુધી કે પરત ન ફરે. આપ (સલ્લલ્લાહુ અલયહિ વ સલ્લમ)થી પૂછવામાં આવ્યું કે યા રસૂલલ્લાહ

(સલ્લલ્લાહુ અલયહિ વ સલ્લમ)! જન્નતની વાડીઓનો શું મતલબ છે? આપ (સલ્લલ્લાહુ અલયહિ વ સલ્લમ)એ ફરમાવ્યું તેના ફળ.

એક રિવાયતમાં છે કે આપ (સલ્લલ્લાહુ અલયહિ વ સલ્લમ)એ ફરમાવ્યું:

مَنْ عَادَ مَرِيضًا لَمْ يَزَلْ يَخْوُضُ فِي الرَّحْمَةِ حَتَّى يَجْلِسَ، فَإِذَا جَلَسَ اغْتَمَسَ فِيهَا.

એક મુસલમાન જ્યારે પોતાના મુસલમાન ભાઈની બીમારપૂર્ણ કરે છે તો તે બરાબર અલ્લાહની રહમતમાં ડુબકીઓ લગાવે છે, અહિયાં સુધી કે તે બેસી જાય અને જ્યારે તે બેસી જાય છે તો તે રહમતમાં ડુબી જાય છે. (અહમદ, ઇબ્નેમાજહ)

અદબ(૨૪)

બીમારપૂર્ણ દરમિયાન સમય, પોશાક અને વાતચીતના આદાબ

જ્યારે તમે કોઈની બીમારપૂર્ણ કરો તો બીમારપૂર્ણના પણ કેટલાક અદબો છે જે બીમારપૂર્ણ કરનારાઓથી ચાહવામાં આવે છે, જેથી બીમારપૂર્ણ બીમાર માટે ખુશીનું કારણ બને અને તેની હિમ્મત વધી જાય અને તેની તકલીફ દૂર થવામાં મદદ મળે અને આ સવાબ સિવાય છે જે તેના સબર કરવા પર અને સવાબની નિયત પર મળે છે.

બીમારની બીમારપૂર્ણ કરનારને જોઈએ કે બીમાર પાસે વધુ ન રોકાય કારણકે બીમારના દર્દની અમુક હાલતો એવી હોય છે જે વધુ બેસવાની ઇજાજત આપતા નથી, બીમારની બીમારપૂર્ણની મિસાલ જુમ્આના ખતીબના જલ્સા જેવી છે એટલે કે જેવી રીતે બે ખુત્બાની વચ્ચે થોડું બેસે છે, એવીરીતે બીમાર પાસે થોડીવાર બેસવું જોઈએ, તેના વિશે અરબીમાં અમુક અશ્આર છે.

ادب العيادة ان تكون مسلما وتكون في اثر السلام مودعا
તરજુમો: બીમારપૂર્ણના આદાબમાંથી છે કે બીમારને સલામ કરો અને સલામ

કયા પછી અલવિદાઅ કરી દો.

حسن العیادة يوم بین یومین واقدر قليلا کمثل اللحظ بالعین
لا تبر من علیا فی مسألة یکفیک من ذاک تساله بحر فنین
તરજુમો: બીમારપૂર્ણનો સમય એક દિવસ છોડીને છે અને બીમાર પાસે એટલી થોડી વાર બેસો જેમકે આંખ ઝપકવા બરાબર અને બીમારને વધારે સવાલો કરીને પરેશાન ન કરો, માત્ર બે શબ્દ પૂરતા છે, એટલે બીમારપૂર્ણ કરનારો બીમારથી કહે તમારી તબીયત કેવી છે? અલ્લાહ તઆલા તમને શિક્ષા આપે.

હાકિઝ ઈમામ ઈબ્ને અબ્દુલબર (રહમતુલ્લાહિ અલયહિ)એ "અલકાફી"માં લખ્યું છે કે જે કોઈ તંદુરસ્તથી મુલાકાત કરે અથવા કોઈ બીમારની બીમારપૂર્ણ કરે તો તેને જોઈએ કે તે તેને જ્યાં બેસાડે ત્યાં બેસે કારણ કે દરેક વ્યક્તિ પોતાના ઘરના પર્દાની જગ્યાને ખૂબ જાણે છે.

બીમારની બીમારપૂર્ણ સુન્નતે મુઅકકદા છે અને સૌથી શ્રેષ્ઠ બીમારપૂર્ણ એ છે કે ટુંકમાં હોય, બીમારપૂર્ણ કરનારને જોઈએ કે બીમાર પાસે વધારે ન બેસે પરંતુ આ કે તે તેનો દોસ્ત હોય, જે તેનાથી પરિચિત હોય અને તેના બેસવાથી તે ખુશ થતો હોય.

અદબ(રપ)

બીમારપૂર્ણ વખતે એવી વાતચીતથી બચવાના આદાબ

જેનાથી બીમાર પર ખરાબ અસર પડે

બીમારપૂર્ણ કરનારને જોઈએ કે તેનો પોશાક સાફ હોય અને હલ્કી ખુશ્બુવાળો હોય, જેથી બીમારની તબીયતમાં તાજગી આવે અને તેની તંદુરસ્તીમાં વધારો થાય અને આ ઉચિત નથી કે બીમાર પાસે એવા પોશાકમાં જાય જે સામાન્ય રીતે ખુશી અને શાદી વગેરેમાં પહેરવામાં આવે છે, અને એવી તેજ ખુશ્બુ ન લગાવીને જાય જેનાથી બીમાર પરેશાન થાય, કારણ કે તે પોતાની કમજોરીને કારણે એવી ખુશ્બુ બરદાશત કરી શકતો નથી.

બીમારપૂર્ણ કરનારને જોઈએ કે બીમારને એવી કોઈ ખબર ન સંભળાવે અને ન તો તેમની પાસે તવું બયાન કરે જેનાથી ગમ અને ફિકરમાં વધારો થાય, જેમકે વેપારમાં નુકસાનની ખબર જેમા આ બીમારનો પણ હિસ્સો હતો, અથવા કોઈના મૃત્યુની ખબર અથવા કોઈપણ બીમાર વિશે બેકાર ખબર, અવી ખબર જે બીમારના ગમનું કારણ બને અથવા જેનાથી તેની તંદુરસ્તી પર અસર પડે.

બીમારપૂર્ણ કરનાર માટે ઉચિત નથી કે તે બીમારથી તેની બીમારી વિશે વધારે સવાલ કરે કારણ કે તેનાથી બીમારને કોઈ ફાયદો પહોંચતો નથી, હાં જો તે ડોક્ટર અથવા બીમારીનો સ્પેશિયાલિસ્ટ છે તો તે પૂછી શકે છે.

બીમારપૂર્ણ કરનાર માટે આ પણ ઉચિત નથી કે બીમારને કોઈ દવા અથવા ખોરાકની સલાહ આપે એટલા માટે કે તેને તેનાથી નફો થયો છે અથવા કોઈ બીજાથી તેનો ફાયદો સાંભળ્યો છે , કારણ કે કેટલીક વખતે બીમાર પોતાની નાસમજીમાં અથવા બીમારીની તકલીફને કારણે તેને વાપરી લે છે અને તે દવાથી તેને નુકસાન પહોંચી જાય છે, અથવા ડોક્ટરના ઈલાજમાં ખલેલ પહોંચે છે અને ક્યારેક બીમાર મૃત્યુ પણ પામી શકે છે, અને આ પણ ઉચિત નથી કે બીમાર સામે તેનો ઈલાજ કરનાર ડોક્ટરથી તકરાર કરે, જ્યારે કે તે પોતે ડોક્ટર નથી તેનાથી બીમારના દિલમાં પોતાના ડોક્ટર પ્રત્યે શંકા ઉદ્ભવી શકે છે.

અદબ(૨૬)

બીમારને મજબૂરીમાં કોઈ નાપસંદ ખબર

સંભળાવવી હોય તો તેના આદાબ

જ્યારે આપ પોતાના કોઈ દોસ્ત, રિશતદાર અથવા સગા સંબંધીને કોઈની અફસોસનાક અથવા એવા નજીકના રિશતદારના મૃત્યુની ખબર સંભળાવવાની મજબૂરી હોય તો તેને એકદમ ખબર ન સંભળાવો બલ્કે પ્યારા અંદાજમાં પેશ કરો, પહેલા પ્રસ્તાવના બાંધો, જેનાથી મુસીબતમાં કમી આવે, દાખલા તરીકે આપ તેનાથી કહો કે ભાઈ! સાંભળ્યું છે કે ફલાણાં સાહબ ઘણા બીમાર હતા, પછી તેમની હાલત વધારે ખરાબ થઈ ગઈ અને હવે સાંભળ્યું છે

કે તેઓ મૃત્યુ પામ્યા છે, અલ્લાહ તઆલા તેમની મગફિરત ફરમાવે.

પરંતુ કેટલાક લોકોની જેમ એવો અંદાજ ન અપનાવો કે તમને ખબર છે કે આજે કોનું મૃત્યુ થયું? અથવા મળતાની સાથે જ એવું કહો કે આજે ફલાણા સાહબનું મૃત્યુ થયું છે, બલ્કે ઉચિત આ છે કે પહેલા તે વ્યક્તિનું નામ લો જેનું મૃત્યુ થયું છે કારણ કે જો તમે એવું કહેશો કે તમને ખબર છે કે આજે કોનું મૃત્યુ થયું છે ?જો તમે એવું કહેશો અથવા એવું કહેશો કે આજે ફલાણાનું મૃત્યુ થયું છે તો તેના દિમાગમાં તરતજ પરેશાન કરનારા ખ્યાલો આવશે અને તે એવું સમજશે કે તેના કોઈ નજીકના રિશ્તેદારનું મૃત્યુ થયું છે, જે બીમાર હતો અથવા વૃદ્ધ હતો અથવા જવાન હતો તો આપના આ અંદાજથી અથવા આ ખબરથી તે ખૂબજ પરેશાન થશે.

જો તમે તેનું નામ લઈને તેના મૃત્યુની ખબર સંભળાવી તો તેનો અસર હલ્કો થઈ જશે અને તે પરેશાનીથી બચી જશે અને અસલ ખબર જે ગમ લાવનારી છે , અથવા નાપસંદ છે તે ઓછી થઈ જશે.

એવી રીતે જો તમે કોઈને આગ લાગવાની , પાણીમાં ડુબી જવાની અથવા બીજી કોઈ ભયાનક ખબર આપો તો તેના અર્થઘટનના શબ્દોનો ખાસ ખ્યાલ રાખો અને ખબર આપતાં પહેલાં એવી પૂર્વ ભૂમિકા બાંધો જેનાથી સામેવાળી વ્યક્તિ પર તેનો અસર ઓછો પડે, ખૂબજ નરમ અંદાજમાં ઘટનામાં શામેલ વ્યક્તિઓના નામ લો, એકદમ પોતાના દોસ્ત અથવા રિશ્તેદારના કાનોને આ ભયાનક ખબરથી ન ખખડાવો, કારણ કે કેટલાક કમઝોર દિલના લોકોમાં એવી ભયાનક ખબર સાંભળવાની શક્તિ હોતી નથી, કેટલીક વખતે અમુક લોકો આવી ભયાનક ખબર સાંભળીને બેહોશ થઈ જાય છે, માટે જો આપણને આવી ભયાનક ખબર આપવાની મજબૂરી હોય તો ખૂબ જ નરમ અંદાજમાં તેની ખબર આપો.

એવી રીતે ભયાનક ખબર સંભળાવવા માટે ઉચિત સમય પસંદ કરો એવા સમયે તેને ખબર ન સંભળાવો જ્યારે તે ખાવાનું ખાઈ રહ્યો હોય, અથવા સુવાની તૈયારી કરી રહ્યો હોય, અથવા બીમાર હોય, અથવા પરેશાનીની હાલતમાં હોય એવા સમયે આપની સમજદારી અને બુદ્ધિ જાહેર

થશે. અલ્લાહ તઆલા આપણી સાચી રહનુમાઈ ફરમાવે.

અદબ(૨૭)

મૃત્યુ ઉપર શોક દર્શાવવાના આદાબ

જ્યારે તમારા દોસ્ત અથવા ખાનદાનની કોઈ વ્યક્તિનું મૃત્યુ થાય તો તેની ઉપર શોક દર્શાવવાનું ન ભૂલો અને તેમાં આળસ કે મોડું ન કરો, અને તેના ઘરવાળાઓને અનુભૂતિ કરાવો કે તમે તેમના ગમમાં અને મસીબતમાં બરાબર ભાગીદાર છો, કારણકે આ રિશ્તેદારી, દોસ્તી અને ભાઈચારાના હકોમાંથી છે.

જો શક્ય હોય તો જનાઝા સાથે કબ્રસ્તાન સુધી જાઓ, કારણકે તેમાં ઘણો સવાબ છે, તે સ્પષ્ટ અને ખામોશ ઈબાદત છે અને તેમાં એવો સબક છે કે જે આપણને દરેક મખ્લુકના અંજામની ખબર આપે છે. એક શાયર જનાઝાને સંબોધીને કહે છે:

وكانت في حياتك لي عظات فأنت اليوم اوعظ منك حيا
તરજુમો: તારી જિંદગીમાં મારા માટે અનેક ઈબ્રતો હતી પરંતુ આજે જિંદગીથી વધારે તુ મારા માટે ઈબ્રત છે.

રસૂલુલ્લાહ (સલ્લલ્લાહુ અલયહિ વ સલ્લમ)એ ફરમાવ્યું:

حَقُّ الْمُسْلِمِ عَلَى الْمُسْلِمِ خَمْسٌ، رَدُّ السَّلَامِ، وَ عِيَادَةُ الْمَرِيضِ،

وَ اتِّبَاعُ الْجَنَائِزِ.....

મુસલમાનના (બીજા) મુસલમાન પર પાંચ હકો છે તેમાં સલામનો જવાબ આપવો, બીમારની બીમારપૂરસી કરવી અને જનાઝાની પાછળ ચાલવું. (બુખારી, મુસ્લિમ)

આપ (સલ્લલ્લાહુ અલયહિ વ સલ્લમ)એ ફરમાવ્યું:

عُودُوا الْمَرُضَى وَ اتَّبِعُوا الْجَنَائِزَ تُذَكِّرُكُمْ الْآخِرَةَ

બીમારોની બીમાર પૂર્સી કરો, જનાઝાની પાછળ ચાલો, તમને તે આખિરત યાદ અપાવશે. (અહમદ)

અદબ(૨૮)

હમદદી જાહેર કરવી અને મચિત માટે દુઆના આદાબ

જ્યારે તમે પોતાના ભાઈ, રિશ્તેદાર વગેરે પાસે તેની મુસીબતમાં શોક દર્શાવવા જાવ તો મુસ્તહબ આ છે કે પોતાના મરણ પામેલા ભાઈ માટે દુઆ કરો, જેમકે રસૂલુલ્લાહ (સલ્લલ્લાહુ અલયહિ વ સલ્લમ)એ હઝરત અબૂ સલ્મહ (રદિયલ્લાહુ અન્હુ) માટે દુઆ ફરમાવી હતી અને તેમના ઘરવાળાઓની તઅઝીયત કરી હતી. આપ (સલ્લલ્લાહુ અલયહિ વ સલ્લમ)એ ફરમાવ્યું:

اَللّٰهُمَّ اغْفِرْ لِاَبِي سَلَمَةَ، وَارْفَعْ دَرَجَتَهُ فِي الْمَهْدِيِّينَ، وَاخْلُفْهُ فِي عَقْبِهِ فِي الْغَابِرِينَ، اَيُّ كُنْ لَهُ خَلِيْفَةً فِيْ ذُرِّيَّتِهِ، اَلْباقِيْنَ مِنْ اُسْرَتِهِ، وَاغْفِرْ لَنَا وَلَهٗ يَارَبَّ الْعَالَمِيْنَ، وَافْسَحْ لَهُ فِي قَبْرِهٖ، وَنَوِّرْ لَهُ فِيْهِ.

અય અલ્લાહ તું અબૂ સલ્મહની મગફિરત ફરમાવ, હિદાયત પામેલા લોકોમાં તેમનો દરજો બુલંદ ફરમાવ, પાછળ રહી જનારાઓ અને બાકી રહેલ લોકોનો તુ ખલીફા બની જા, અમારી અને તેમની મગફિરત ફરમાવ, અય અલ્લાહ! તેમની કબરને વિશાળ અને રોશન કરી દે. (મુસ્લિમ શરીફ)

જે વ્યક્તિની તમે તઅઝીયત કરી રહ્યા છો તેમનાથી તમારી વાતચીત એવી હોવી જાઈએ કે તેની મુસીબત હલકી પડે અને તેની સામે મુસીબત પર અજર અને તેની ઉપર સબર કરવા પર સવાબનું બયાન કરો, તેમજ દુનિયા ખતમ થનારી છે અને આખિરત હંમેશા બાકી રહેનારી છે, તેના વિશે અમુક કુરઆનની આયતો અને હદીથો બયાન કરવામાં આવે, તેમજ અમુક બુઝુર્ગોના કથનો પેશ કરવામાં આવે. અલ્લાહ તઆલાનું ફરમાન છે:

﴿وَبَشِّرِ الصَّابِرِيْنَ الَّذِيْنَ اِذَا اَصَابَتْهُمُ مُّصِيْبَةٌ قَالُوْۤا اِنَّا لِلّٰهِ وَاِنَّا اِلَيْهِ رٰجِعُوْنَ اُولٰٓئِكَ عَلَيْهِمْ صَلٰوٰتٌ مِّنْ رَّبِّهِمْ وَرَحْمَةٌ وَّاُولٰٓئِكَ هُمُ

﴿الْمُهْتَدُونَ﴾

તરજુમો: અને તમે (આ આજમાઈશમાં પૂરા ઉતરનાર) ધીરજવાનોને ખુશખબર સંભળાવી દો (જેઓની આ ટેવ છે) કે જ્યારે તેઓને કોઈ મુસીબત પહોંચે છે ત્યાં તેઓ કહે છે કે બેશક અમે તો (માલ-અવલાદ સહિત) અલ્લાહના જ હીએ અને અમે સઘળા (આખરે) તેની જ તરફ પાછા ફરનાર છીએ. (તે ખુશખબર આ છે કે) એવા જ લોકો પર તેઓના પરવરદિગાર પ્રત્યેની ખાસ બખ્શિશો અને રહમત છે અને એ જ લોકો સીધો માર્ગ પામેલા છે. (સૂરએ બકરહ: ૧૫૫ થી ૧૫૭)

અલ્લાહ તઆલાએ ફરમાવ્યું:

﴿كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ فَمَنْ رُخِرَ

عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾

તરજુમો: દરેક જીવને મોતની મજા ચાખવી (જરૂરી) છે અને કિયામતના દિવસે તમને (તમારી કરણીનો) સંપૂર્ણ બદલો આપવામાં આવશે, પછી જે કોઈ (તે દિવસે) દોઝખથી દૂર રાખવામાં આવ્યો અને જન્નતમાં દાખલ કરવામાં આવ્યો તો તે સફળ જ થયો અને આ દુનિયાની ઝિંદગી તો ધોકાની પૂંજ સિવાય કંઈ નથી. (સૂરએ આલિ ઈમરાન: ૧૮૫)

અલ્લાહ તઆલાનું ફરમાન છે:

﴿كُلُّ مَنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ﴾

તરજુમો: જે કોઈ આ પૃથ્વી પર છે તે સૌનો નાશ થનાર છે અને માત્ર આપના પરવરદિગારની હસ્તીજ બાકી રહેશે, જે પ્રભાવશાળી અને બખ્શિશવાળો છે. (સૂરએ રહમાન: ૨૬, ૨૭)

નબીએ કરીમ (સલ્લલ્લાહુ અલયહિ વ સલ્લમ)નો ઈરશાદ છે :

اللَّهُمَّ اجِرْنِي فِي مُصِيبَتِي وَاخْلُفْ لِي خَيْرًا مِنْهَا

અય અલ્લાહ! મારી મુસીબત પર મને અજર અતા ફરમાવ અને

તેનાથી બહેતર મને બદલો અતા ફરમાવ. (મુસ્લિમ)

આપ (સલ્લલ્લાહુ અલયહિ વ સલ્લમ)એ ઈરશાદ ફરમાવ્યો કે અલ્લાહ તઆલા માટે જ છે જે તેને લીધું અને તેનું જ છે જે તેને આપ્યું અને દરેક ચીજનો એક વખત નક્કી કરેલો છે. (બુખારી, મુસ્લિમ)

આપ (સલ્લલ્લાહુ અલયહિ વ સલ્લમ)નું તે ફરમાન જે આપે પોતાના પુત્ર ઈબ્રાહીમને વિદાય આપતા ફરમાવ્યું હતું કે જ્યારે તેમની વફાત થઈ હતી, આંખો ભીની છે, દિલ ગમગીન છે અને અમે તે જ વાતો કરીશું જે અમારા રબને રાજી કરનારી હોય અને અય ઈબ્રાહીમ! અમે તારી જુદાઈ પર ગમગીન છીએ. (બુખારી, મુસ્લિમ)

આ ઉપરાંત મુસીબતવાળા સામે તેનો ગમ હલકો કરવા બુઝુર્ગોના કથનો પણ રજુ કરી શકે છે. જેમકે હઝરત ઉમર (રદિયલ્લાહુ અન્હુ) ફરમાવતા હતા કે દરરોજ કહેવામાં આવે છે કે ફલાણી વ્યક્તિનું મૃત્યું થઈ ગયું, ફલાણા દુનિયાથી જતા રહ્યા, અને એક દિવસ એવો પણ જરૂર આવશે કે તે દિવસે કહેવામાં આવશે કે ઉમર પણ મૃત્યુ પામી ગયા.

હઝરત ઉમર બિન અબ્દુલઅઝીઝ (રહમતુલ્લાહિ અલયહિ) ફરમાવતા હતા કે જે વ્યક્તિ વચ્ચે અને હઝરત આદમ (અલયહિસ્સલામ) વચ્ચે કોઈ બાપ જીવંત નથી તે પણ મોતમાં ડુબવાનો છે.

હઝરત હસન બસરી (રહમતુલ્લાહી અલયહિ) ફરમાવતા હતા કે અય આદમના બચ્ચા ! તુ તો અમુક દિવસોનો સમુહ છે જ્યારે એક દિવસ પસાર થઈ જાય છે તો તારો એક ભાગ પસાર થઈ જાય છે.

હઝરત હસન બસરી (રહમતુલ્લાહિ અલયહિ) ફરમાવતા હતા કે અલ્લાહ તઆલાએ ઈમાનવાળાઓ માટે જન્મતથી ઓછી કોઈ ચીજમાં રાહત રાખી નથી.

હઝરત હસન બસરી (રહમતુલ્લાહિ અલયહિ)ના શિષ્ય હઝરત માલિક બિન દિનાર (રહમતુલ્લાહિ અલયહિ)નું કથન છે કે પરહેઝગાર લોકોની ખુશીનો દિવસ તો કયામતનો દિવસ છે.

કોઈ શાયરનું કહેવું છે:

وانا لنفرح بالايام نقطعها وكل يوم مضى يدنى من الاجل

તરજુમો: આપણે ખુશ થઈએ છીએ કે દિવસો પસાર થઈ રહ્યા છે, પરંતુ દરેક દિવસ જે પસાર થાય છે તે આપણને મોતની નજીક લઈ જાય છે.

તઅઝીયત વિશે શાયર કહે છે:

ان نعوذك لانائقة من الحيدة ولكن سنة الدين

فما المعزى بباقي بعد ميتة ولا معزى وان عاشا الى حين

તરજુમો: અમે તમારી તઅઝીયત કરીએ છીએ એટલા માટે નહિ કે અમને અમારી જિંદગી પર ભરોસો છે, બલકે એટલા માટે તઅઝીયત કરીએ છીએ કે આ દીને ઈસ્લામની સુન્નત છે, મથિયત પછી ન તો જેની તઅઝીયત કરવામાં આવે છે તે બાકી રહેશે અને ન તો તઅઝીયત કરનારો, ભલેને તે લાંબી ઉમર જીવતો રહે.

તે વિશે કહેવામાં આવ્યું:

نموت ونحيى كل يوم وليلة ولا بد من يوم نموت ولا نحى

તરજુમો: અમે દરરોજ મરીને જીવતા થઈએ છીએ (એટલે કે સુઈને ઉઠીએ છીએ) અને એક દિવસ જરૂર આવશે કે અમે મરીશું અને જીવતા નહિ થઈએ.

એક શાયરે જિંદગી અને ગફલતની સાચી તસ્વીર ખેંચતા ફરમાવ્યું:

وانا لفي الدنيا كركب سفينة نظن وقوفا والزمان بنا يجري

તરજુમો: દુનિયામાં અમારી મિસાલ એવી છે કે હોડીના સવાર, અમે ખ્યાલ કરીએ છીએ કે તે ઉભી છે અને જમાનાની હોડી અમને લઈને ચાલી રહી હોય છે.

અદબ(૨૯)

વાતચીત અને મજલિસમાં

અવાજ ધીમો કરવા વિશે આદાબ

મજલિસના આદાબમાંથી એક આ પણ છે કે જ્યારે તમે તમારા મહેમાન અથવા બીજી વ્યક્તિથી વાતચીત કરી રહ્યા છો તો તમારી અવાજ ખુબ જ નરમ અને ધીમી હોવી જોઈએ, અને જરૂરત પ્રમાણે પોતાની અવાજ બુલંદ કરો, કારણ કે જરૂરતથી વધારે અવાજ બુલંદ કરવો વાતચીત કરનારાઓ માટે ઉચિત નથી, અને આ તે વાતની નિશાની છે કે તેના દિલમાં વાત કરનારની ઈઝઝત નથી.

આ અદબ નાના-મોટા, પરિચિત-અપરિચિત વગેરે બધા માટે જરૂરી છે અને આ અદબનો ખ્યાલ રાખવો તે સમયે વધારે જરૂરી બને છે જ્યારે કે આપ તમારા વાલિદૈન અથવા નજીકના રિશ્તેદારથી વાતચીત કરી રહ્યા હોય, તેના વિશે અમુક આયતો અને હદીસો વર્ણન કરવામાં આવે છે.

કુર્આને કરીમમાં હઝરત લુકમાન હકીમની નસીહત જે તેમને પોતાના બેટાને ફરમાવી હતી **وَاغْضُضْ مِنْ صَوْتِكَ** જ્યારે લોકોથી વાત કરો તો પોતાની અવાજ ધીમી રાખો અને તેને બુલંદ ન કરો, કારણ કે જરૂરતથી વધારે અવાજ બુલંદ કરવી નાપસંદ અને ખરાબ અમલ છે.

બુખારી શરીફમાં હઝરત અબ્દુલ્લાહ બિન ઝુબેર (રદિયલ્લાહુ અન્હુ)થી રિવાયત છે કે જ્યારે આ આયત:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ، وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ، إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَغْفِرَةٌ وَأَجْرٌ عَظِيمٌ﴾

તરજુમો: હે ઈમાનવાળાઓ! પોતાના અવાજોને નબીના અવાજ કરતાં ઊંચો કરો નહિ અને તેમની સાથે એટલા જોરથી બોલો નહિ જેમકે એકબીજા સાથે (બેઘડક) જોરથી બોલો છો, કદાચ એવું ના થાય કે તમારી કરણી બેકાર થઈ જાય અને તમને ખબર પણ થવા પામે નહિ, બેશક, જે લોકો અલ્લાહના રસૂલની સેવામાં પોતાના અવાજને ધીમો રાખે છે એ તે લોકો જ છે જેમના દિલોને અલ્લાહે તકવા માટે નિર્મળ કર્યા છે, તેમને માટે (આખિરતમાં) ક્ષમા અને મહાન બદલો છે. (સૂરએ હુજૂરાત:૨,૩)

હઝરત ઉમર (રદિયલ્લાહુ અન્હુ) આ આયતે કરીમાના ઉતર્યા પછી જ્યારે નબીએ કરીમ (સલ્લલ્લાહુ અલયહિ વ સલ્લમ)થી કોઈ વાત અરજ કરતા તો એવી રીતે વાતચીત કરતા જેવી રીતે કોઈ ગુપસુપ કરનારો વાત કરે છે, તો આપ (સલ્લલ્લાહુ અલયહિ વ સલ્લમ) તેમનાથી વાત દોહરાવવાનું ફરમાવતા. ટુંકમાં હઝરત ઉમર (રદિયલ્લાહુ અન્હુ) એટલો ધીમો અવાજ રાખતા કે આપ (સલ્લલ્લાહુ અલયહિ વ સલ્લમ)ને સમજવા માટે તેમનાથી પૂછવું પડતું.

હાફિઝ ઝહબી (રહમતુલ્લાહિ અલયહિ)એ પોતાની કિતાબ "તારીખે ઈસ્લામ" ૪/૧૯૭માં ઈમામ મુહમ્મદ બિન સીરીન (રહમતુલ્લાહિ અલયહિ) વિશે ઈમામ અબ્દુલ્લાહ બિન ઔન (રહમતુલ્લાહિ અલયહિ)થી રિવાયત નકલ કરી છે કે ઈમામ મુહમ્મદ બિન સીરીન (રહમતુલ્લાહિ અલયહિ) જ્યારે પોતાની વાલિદા પાસે હોતા તો જોનારો એવું સમજતો કે તેઓ બીમાર છે, કારણકે વાલિદા સામે પોતાની અવાજ ખૂબ જ ધીમી રાખતા હતા.

હાફિઝ ઝહબી (રહમતુલ્લાહિ અલયહિ)એ પોતાની કિતાબ "તારીખે ઈસ્લામ" ૬/૨૧૩માં ઈમામ મુહમ્મદ બિન સીરીન (રહમતુલ્લાહિ અલયહિ)ના શિષ્ય એક મોટા આલિમ ઈમામ અબ્દુલ્લાહ ઔન બસરી (રહમતુલ્લાહિ અલયહિ) વિશે લખ્યું છે કે એક વખતે તેમની વાલિદાએ તેમને બોલાવ્યા, તો જવાબમાં તેમની અવાજ વાલિદાની અવાજથી વધારે ઊંચી થઈ ગઈ તો તેઓ ખુબજ ગભરાયા કે તેમનાથી ગુનોહ થઈ ગયો, તેમને તરતજ બે

ગુલામ આઝાદ કરી દીધા.

કુફાના પ્રખ્યાત કારી આસિમ બિન બહુદલા (રહમતુલ્લાહિ અલયહિ) ફરમાવે છે કે હું એક વખતે ખલીફા ઉમર બિન અબ્દુલઅઝીઝ (રહમતુલ્લાહિ અલયહિ) પાસે હાજર થયો તો એક વ્યક્તિ તેમની મજલિસમાં બુલંદ-ગિંચા અવાજથી બોલવા લાગ્યા. ઉમર બિન અબ્દુલઅઝીઝ (રહમતુલ્લાહિ અલયહિ) ફરમાવ્યું કે એવું ન કરો, એક વ્યક્તિ માટે એટલું પુરતું છે કે વાતચીત એટલી જોરથી કરે જેટલું કે તેના ભાઈ અથવા મજલિસવાળા સાંભળી શકે.

અદબ(૩૦)

મજલિસવાળાઓની વાત ધ્યાનથી સાંભળવાના આદાબ ભલેને તે વાત તમને યાદ હોય

મજલિસના આદાબમાંથી આ પણ છે કે જ્યારે તમારો હમ મજલિસ તમને કોઈ એવી વાત સંભળાવે, જેના વિશે તેનો ખ્યાલ છે કે તે તમે જાણતા નથી, હાલાંકે તે તમે જાણો છો, છતાં આપ તેને એવું કહીને શરમિંદા ન કરો કે મને તો ખબર જ છે, અને ન તો તેની વાતમાં ખેલેલ પહોંચાડો.

હઝરત ઈમામ અતા બિન અબી રિબાહ (રહમતુલ્લાહિ અલયહિ) ફરમાવે છે કે ક્યારેક કોઈ નવયુવાન મને કોઈ હદીષ સંભળાવે છે તો હું તેને ખૂબ જ ધ્યાનથી સાંભળુ છું જેમકે હું તેને જાણતો જ નથી, હાલાંકે તેની પેદાઈશ પહેલા હું આ હદીષ સાંભળી ચુક્યો છું.

હઝરત ખાલિદ બિન સફવાન તમીમી (રહમતુલ્લાહિ અલયહિ) જેઓ ખલીફા ઉમર બિન અબ્દુલઅઝીઝ (રહમતુલ્લાહિ અલયહિ) અને ખલીફા હિશામ બિન અબ્દુલ મલિક (રહમતુલ્લાહિ અલયહિ)ના સાથી હતા, ફરમાવે છે કે જ્યાં તમે કોઈ મુહદિસને જુઓ કે તે એવી હદીષ બયાન કરી રહ્યા છે જે તમે સાંભળી ચુક્યા છો અથવા એવી ખબર સંભળાવી રહ્યા છે જેની તમને ખબર છે તો આપ તેમાં શરીક ન થાઓ, એટલા માટે કે હાજરજનો પર એવું

જાહેર ન થાય કે તમે બધું જાણો છો, કારણકે આવું કરવું તમારા માટે શરમિંદગીનું કારણ બને છે અને આ અદબની વિરુદ્ધ છે.

હઝરત ઈમામ અબ્દુલ્લાહ બિન વહબ કુરેશી મિસરી (રહમતુલ્લાહિ અલયહિ) જે ઈમામ માલિક (રહમતુલ્લાહિ અલયહિ), ઈમામ લેસ બિન સઅદ (રહમતુલ્લાહિ અલયહિ), અને ઈમામ સૌરી (રહમતુલ્લાહિ અલયહિ) વગેરેની સોબત પ્રાપ્ત કરેલામાંથી છે, ફરમાવે છે કે કેટલીક વખતે કોઈનાથી એવી હદીષ સાંભળું છું જે મેં તે વખતે સાંભળી હતી જ્યારે કે તેના માતા-પિતા પરસ્પર મળ્યા પણ ન હતા. મતલબ કે તે વ્યક્તિના જન્મ પહેલા, તો હું તેને તે જ ધ્યાનથી સાંભળુ છું જેમકે તેને મેં પહેલા સાંભળી ન હતી.

હઝરત ઈબ્રાહીમ બિન જુનેદ (રહમતુલ્લાહિ અલયહિ) ફરમાવે છે કે એક હકીમે પોતાના બેટાને નસીહત કરતા કહ્યું કે જેવીરીતે તમે વાતચીતમાં આદાબ શીખો છો એવી રીતે વાત સાંભળવાના આદાબ પણ શીખો, અને વાત સાંભળવાના આદાબ આ છે કે તમે વાતચીત કરનારાને પહેલા પોતાની વાત પૂરી કરી લેવા દો અને પૂરી એકાગ્રતાથી તેની વાત સાંભળો અને જો તેની વાતચીતને તમે જાણો છો છતાં તેને જાહેર ન કરો. તેના વિશે હાફિઝ ખતીબ બગદાદી (રહમતુલ્લાહિ અલયહિ) એ એક શરહ કહ્યો છે.

ولا تشارك في الحديث اهله وان عرفت فرعه واصله
તરજુમો: જે વ્યક્તિ વાતચીત કરી રહી છે તેમાં તમે શરીક ન બનો, ભલેને તમને તેની અસલ અને તફસીલ માલુમ છે.

અદબ(૩૧)

મજલિસમાં સવાલના આદાબ અને

તાલીમના સમયે સવાલના આદાબ

મજલિસના આદાબમાંથી એક આ પણ છે કે જ્યારે વાતચીત કરનારની વાતમાં તમને કોઈ દ્વિઅર્થી (તકલીફ) હોય તો તેને બયાન કરવામાં જલ્દી ન કરો, બલકે સબર કરો અને વાત કરનારને પૂરી વાત કરવા દો, જ્યારે તે પોતાની

વાત પૂરી કરી દે તો પછી તમે ખૂબજ અદબ અને નરમી સાથે તેનાથી સવાલ કરો, પરંતુ વાતચીત દરમિયાન બિલ્કુલ તેની વાત ન કાપો, કારણ કે આ અદબની વિરુદ્ધ છે અને તેનાથી દિલોમાં નફરત પેદા થાય છે, હાં જો મજલિસ તા'લીમ-તદરીસની હોય તો તેની શાન અલગ છે, પરંતુ તેમાં પણ ઉત્તમ આ છે કે જ્યારે ઉસ્તાદ વાક્ય પુરુ કરી લે અથવા કોઈ મસ્અલાની શરહ પુરી કરી લે ત્યારે સવાલ કરો અને તેમા પણ ઈલ્મી તકરારમાં અદબ અને સમજદારી ધ્યાનમાં રહે.

ખલીફા મામુન રશીદનું કથન છે:

العلم على المناقشة اثبت منه على المتابعة
તરજુમો: તે ઈલ્મ જે તકરાર પછી પ્રાપ્ત થાય છે તે વધુ ટકાઉ હોય છે, તે ઈલ્મથી જે ફક્ત સાંભળવાથી પ્રાપ્ત થાય છે.

પ્રખ્યાત આલિમ, અદીબ, ઇતિહાસકાર ખલીફા અબૂ જાઅફર મન્સુર, મહેદી, હાદી અને રશીદના સાથી હૈષમ બિન અદી (રહમતુલ્લાહિ અલયહિ)એ ફરમાવ્યું કે હકીમોનું કથન છે કે ખરાબ અપ્લાકમાંથી આ પણ છે કે બીજાની વાતચીતમાં પોતાની વાત છેડી દેવી અને બીજાની વાત કાપતા વાતચીત દરમિયાન આક્ષેપ કરી દેવો.

અદબ(૩૨)

બીજા જ્યારે તમારાથી સવાલ કરે અથવા

તમે એમનાથી સવાલ કરો, તેના આદાબ

મજલિસના આદાબમાં આ પણ છે કે જો મજલિસમાં સવાલ કરવામાં આવે તો આપ જવાબ આપવામાં પહેલ ન કરો, બલકે જેને પૂછવામાં આવ્યું હોય તેને જવાબ આપવાનો મોકો આપો, અને જ્યાં સુધી તમારાથી પૂછવામાં ન આવે ત્યાં સુધી તમે ખામોશ રહો, તેનાથી આપનો અદબ અને આપનું સ્થાન બુલંદ થશે, હઝરત મુજાહિદ બિન જબ્ર (રહમતુલ્લાહિ અલયહિ)એ ફરમાવ્યું કે લુકમાન હકીમે પોતાના છોકરાને નસીહત કરતા ફરમાવ્યું કે

બબરદાર! જો કોઈ બીજાથી પૂછવામાં આવે અને તુ એવી રીતે જવાબ આપવા લાગે જેવી રીતે કે તને કોઈ માલે ગનીમત અથવા ભેટ પ્રાપ્ત થઈ ગઈ, જો તે આવું ક્યું એટલે જવાબ આપ્યો તો તે જવાબ આપવાને તુચ્છ સમજ્યો અને સવાલ કરનારને તકલીફમાં મુકી દીધો અને મુખ લોકોને પોતાની મુખતાથી વાકેફ કર્યા.

પ્રખ્યાત મુહમ્મદી ફકીહ હમ્મલી ઈબ્ને બત્ત (રહમતુલ્લાહિ અલયહિ) ફરમાવે છે કે હું ઈમામ અબૂ ઉમર ઝહિદ હાફિઝ અલ્લામા લગવી મુહમ્મદ બિન અબ્દુલ વાહિદ બગદાદી (જેઓ ધુઅલબના લકબથી મશહુર છે)ની મજલિસમાં બેઠો હતો, તેમનાથી એક મસ્અલો પૂછવામાં આવ્યો તો મેં જલ્દી કરી અને સવાલ કરનારને જવાબ આપી દીધો, તો અબૂ ઉમર ઝહિદ મારી તરફ મુતવજજહ થયા અને મને એ કહેતા શરમિંદા કર્યો કે તમે છુપાયેલી નિરર્થકતાને જાણો છો એટલે કે તમે નકામા છો.

અદબ(૩૩)

મુસલમાન બહેનોથી એક વિનંતી, મુલાકાતનો સમય,

મજલિસ અને વાતચીતના આદાબ

એક નાનકડી નસીહત પોતાની મુસલમાન બહેનોથી કરવાની છે કે જ્યારે તમે પોતાના ઘરવાળાઓની અથવા પોતાની સહેલીઓની મુલાકાતનો ઈરાદો કરો તો તેના માટે ઉચિત દિવસ અને ઉચિત સમય નક્કી કરો, કારણકે અમુક સમય એવો હોય છે જેમાં મુલાકાત સારી સમજવામાં આવે છે અને અમુક સમય એવો હોય છે જેમાં મુલાકાત યોગ્ય નથી, ભલેને તે રિશ્તેદાર અથવા મિત્ર જ કેમ ન હોય, મુલાકાતમાં તમારી હાલત એક ઉત્તમ અને શ્રેષ્ઠ પડછાયા જેવી હોવી જોઈએ, જેનાથી ન બીજા પર બોજ પડે અને ન તે તંગ આવે, ન ફુગુલ વાતો હોય અને ન લાંબી રામ કહાનિયો હોય, બલ્કે આ મુલાકાત સદવર્તન માટે હોય અને મિત્રતા તેમજ રિશ્તેદારીને મજબુત કરવા માટે હોય, મુલાકાત જ્યારે ટુંકી અને મુહબ્બત ભરી હોય તો તે પ્રિય ગણવામાં આવે છે અને જ્યારે લાંબી અને તંગ કરનારી હોય તો તે કંટાળાજનક

સમજવામાં આવે છે, જેમાં ગપશપ હોય છે અને કેટલીક વખતે સારી વાતો પણ બેકાર વાતો સુધી પહોંચી જાય છે.

હઝરત મુહમ્મદ બિન શિહાબ ઝોહરી (રહમતુલ્લાહિ અલયહિ) ફરમાવે છે કે જ્યારે મજલિસ લાંબી થઈ જાય તો તેમાં શયતાનનો હિસ્સો હોય છે, આપની મુલાકાતની વાતચીત વધારે પડતી એવી હોવી જોઈએ કે જેમાં ફાયદો અને નફો વધારે હોય અને તે ગીબત, ચાડી-ચુગલી અને નકામી વાતોથી દૂર હોય, એક મુસલમાન બુદ્ધિશાળી અવરત સમયનો ખ્યાલ રાખીને મુલાકાત અને વાતચીત કરે.

અદબ(૩૪)

પોતાના અથવા ભાઈના ઘરે એવા સમયે દાખલ થવું

જ્યારે ત્યાં કોઈ સૂત હોય તેના આદાબ

જ્યારે આપ એવી જગ્યાએ જાઓ જ્યાં અમુક લોકો ઊંઘતા હોય, દિવસ હોય કે રાત, તો તેમનો ખ્યાલ કરો અને પોતાની હરકાત અને અવાજમાં નરમી અપનાવો, અને એવી જગ્યાએ દાખલ થવામાં અને નિકળવામાં શોર ન કરો જેનાથી તેમને તકલીફ થાય, બલ્કે ખૂબ જ નરમી અને મહેરબાનીનું પ્રદર્શન કરો, કારણ કે આપ (સલ્લલ્લાહુ અલયહિ વ સલ્લમ)એ ફરમાવ્યું :

مَنْ يُحْرَمُ الرَّفْقَ يُحْرَمُ الْخَيْرَ كُلَّهُ

જે નરમીથી વંચિત રહ્યો તે દરેક ભલાઈના કામથી વંચિત રહ્યો.

હઝરત મિકદાદ બિન અસ્વદ (રદિયલ્લાહુ અન્હુ)નું બયાન છે કે અમે રસૂલુલ્લાહ (સલ્લલ્લાહુ અલયહિ વ સલ્લમ) માટે આપના હિસ્સાનું દુધ મુકી દેતા હતા, જ્યારે આપ રાત્રે તશરીફ લાવતા તો એટલી અવાજથી સલામ કરતા કે જાગનારો સાંભળી લે અને ઊંઘેલો ન જાગે. (મુસ્લિમ, તિરમિઝી)

આપ (સલ્લલ્લાહુ અલયહિ વ સલ્લમ) જ્યારે રાત્રે તહજજુદ માટે ઉઠતા તો એવી અવાજથી કુરઆન શરીફ પઠતા કે જાગનારને મજા આવી જાય અને ઊંઘનારો ન જાગે.

અદબ(૩૫)

નિકાહની મજલિસમાં હાજરીના આદાબ

જ્યારે આપને નિકાહ કે વલીમાની દાવત આપવામાં આવે તો જરૂર ત્યાં જાઓ કારણ કે તેમાં હાજરી આપવી સુન્નત છે, જ્યારે કે તેમાં કોઈ શરઈ હરામ કરેલી વસ્તુ ન હોય, કારણકે શરીઅતે નિકાહ અને શાદીને ઈબાદત અને ઈતાઅતમાં ગણાવ્યા છે, એટલા માટે મુસ્તહબ આ છે કે નિકાહ મસ્જિદમાં હોય, જેમકે કુકહાએ કિરામે તેનું વિવરણ કર્યું છે.

નબીએ કરીમ (સલ્લલ્લાહુ અલયહિ વ સલ્લમ)એ ફરમાવ્યું કે:

إِغْلُتُوا النِّكَاحَ، وَاجْعَلُوهُ فِي الْمَسَاجِدِ وَاضْرِبُوا عَلَيْهِ بِالْذُّفُوفِ

નિકાહનું એલાન કરો અને તેને મસ્જિદમાં કરો, અને નિકાહ પર દફલી વગાડો. (તિરમિઝી, ઈબ્ને માજહ)

નબીએ કરીમ (સલ્લલ્લાહુ અલયહિ વ સલ્લમ)એ નિકાહમાં અવરતોને દફલી વગાડવાની ઈજાઝત આપી છે તેમાં કોઈનો મતભેદ નથી, અને કેટલાક ઉલમાએ કિરામની નજદીક મદો માટે પણ ઈજાઝત છે, તેનાથી શાદીની ખ્યાતિ થાય અને તેનું એલાન થાય તેથી બધાને ખબર પડે કે શાદી થઈ છે.

આ એલાનથી શરીઅતનો એક હેતુ આ છે કે પાક અને હલાલ નિકાહ તેમજ હરામ જોડમાં ફરક કરવાનો છે, નબીએ કરીમ (સલ્લલ્લાહુ અલયહિ વ સલ્લમ)એ ફરમાવ્યું:

فَصْلُ مَا بَيْنَ الْحَلَالِ وَالْحَرَامِ الصَّوْتُ وَالدُّفُّ فِي النِّكَاحِ

હલાલ અને હરામમાં ફરક કરનારી ચીજ અવાજ અને દફલી છે. (અહમદ, તિરમિઝી, નસાઈ, ઈબ્નેમાજહ)

ઉલમાએ કિરામે ફરમાવ્યું અવાજથી મુરાદ નિકાહનું એલાન છે અને લોકોમાં તેની ચર્ચા છે એવી રીતે અવરતો અને મદોની આ પ્રસંગે ખાસ અવાજ. (જેમકે અમુક અરબ દેશોમાં હોય છે.)

આપની નિકાહની મજલિસમાં હાજરી એલાનની સાબિતી છે, નિકાહની ગવાહીમાં કુવ્વત હાંસલ થાય છે અને એક મોમિન ભાઈ-બહેનના નેક અમલમાં આપ શરીક થાવ છો, તેને લીધે તે બંનેએ પોતાનો અર્ધો દીન મેહફૂઝ કરી લીધો, હવે તેમને જોઈએ કે બાકી અર્ધમાં અલ્લાહથી ડરતા રહો.

આ શિક્તથી દુલ્હા-દુલ્હનનું સન્માન છે કે તેમના મિત્રો અને રિશ્તેદારો તેમની આ ખુશીમાં શરીક છે, અને તે બંને માટે સફળતા, બરકત અને તૌફિકની દુઆ માંગે છે, તેનો સંબંધ મુસલમાનોના ઈસ્લામી ભાઈચારાના હુકમમાંથી છે.

જ્યારે તમને શાદીમાં બોલાવવામાં આવે તો દાવત કબૂલ કરવામાં આપની નિયત એ હોવી જોઈએ કે આપ એક મુબારક દાવતમાં શરીક થઈ રહ્યા છો અને એક એવી તકરીબ (શુભ અવસર)માં હાજરી આપી રહ્યા છો જે શરીઅતમાં પ્રિય છે અને તેમાં હાજરી આપવાનો હુકમ નબીએ કરીમ (સલ્લલ્લાહુ અલયહિ વ સલ્લમ)એ ફરમાવ્યો છે. તેમાં તે બધા અદબોનો ખ્યાલ રાખો જેનું પહેલા વર્ણન કરવામાં આવ્યું છે.

તમે આ પવિત્ર તકરીબમાં શરીઅતના ડાયરામાં રહીને શુંગાર કરી શકો છો, સહાબાએ કિરામ (રદિયલ્લાહુ અન્હુમ) જ્યારે એક બીજાની મુલાકાત માટે જતા તો જાહેરી શણગાર કરીને જતા હતા.

જ્યારે આપ કોઈ વાત શરૂ કરો અને કોઈ વાતમાં ભાગ લો તો તે ખુશીને અનુરૂપ વાત કરો, એવી વાત ન કરો જેનાથી હાજરજનોને ગમ અને પરેશાની થાય, અથવા સાંભળનારને તકલીફ થાય, મોમિનને હોંશિયાર રહેવું જોઈએ, મુસ્તહબ એ છે કે જ્યારે આપ દુલ્હા-દુલ્હનને મુબારકબાદી આપો તો તેમને રસૂલુલ્લાહ (સલ્લલ્લાહુ અલયહિ વ સલ્લમ)ની આદુઆથી મુબારકબાદી આપો:

بَارَكَ اللَّهُ لَكَ، وَبَارَكَ عَلَيْكَ وَجَمَعَ بَيْنَكُمَا بَخِيرٍ

અલ્લાહ તને બરકત આપે અને તમારી ઉપર બરકત નાઝિલ ફરમાવે અને બંનેને ભલાઈ પર રાખે. (અબૂદાઉદ, તિરમિઝી, ઈબ્નેમાજા)

એવા શબ્દોથી મુબારકબાદી ન આપો જે લોકો મુબારકબાદી આપે છે કે તમારામાં જોડ થાય અને તમને બેટા થાય વગેરે, કારણકે આ જાહિલયતના જમાનાની મુબારકબાદી છે, અને તેનાથી રસૂલુલ્લાહ (સલ્લલ્લાહુ અલયહિ વ સલ્લમ)એ મનાઈ ફરમાવી છે. નબીએ કરીમ (સલ્લલ્લાહુ અલયહિ વ સલ્લમ)એ આપણને આ દુઆ શિખવાડીને સમૃદ્ધ બનાવી દીધા છે.

બીજી મસ્નૂન દુઆ આ છે:

بَارَكَ اللَّهُ لَكُمْ وَبَارَكَ عَلَيْكُمْ

અલ્લાહ આપને બરકત આપે અને આપ પર બરકત નાઝિલ ફરમાવે. (નસાઈ, ઇબ્ને માજહ)

ઉમ્મુલ મુઅમિનીન હઝરત આયશા (રદિયલ્લાહુ અન્હા) ફરમાવે છે કે જ્યારે મારી શાદી નબીએ કરીમ (સલ્લલ્લાહુ અલયહિ વ સલ્લમ)થી થઈ તો મારી મા આવ્યા અને મને એક ઘરમાં પહોંચાડી દીધી ત્યાં અન્સારની અમુક અવરતો હાજર હતી, તો તેમને કહ્યું ભલાઈ અને બરકત થાય અને ખુશબખ્તી અને ખુશનસીબી થાય. (બુખારી)

શરીઅતે અવરતોને ઇજાઝત આપી છે કે શાદીમાં એવા ગીત ગાય જે જાઈઝ (ઉચિત) હોય, સારા અશઆર અને સારા કથનો દફલી સાથે ગાઓ, ખુબસુરતી અને નિર્લજજતાનું પ્રદર્શન ન કરો, બલ્કે એવા ઉત્તમ કથનો હોય જેમાં આ બરકતવંતી શાદી પર ખુશીનું પ્રદર્શન થાય.

ઉમ્મુલ મુઅમિનીન હઝરત આયશા (રદિયલ્લાહુ અન્હા)થી રિવાયત છે કે એક દુલ્હનને એક અન્સારીના ઘરે પહોંચાડવામાં આવી તો નબીએ કરીમ (સલ્લલ્લાહુ અલયહિ વ સલ્લમ)એ ફરમાવ્યું કે

يَا عَائِشَةُ مَا كَانَ مَعَكُمْ لَهْوٌ فَإِنَّ الْأَنْصَارَ يَعْجَبُهُمُ اللَّهْوُ

આયશા! તમારે ત્યાં મશગુલીનો કોઈ સામાન ન હતો, કારણ કે મદીનાવાળા અન્સારને આ પ્રકારની ચીજો પસંદ છે. (બુખારી શરીફ)
હદીસમાં "લહવુંન"થી મુરાદ ગીત ગાવું અને દફલી વગાડવી છે.

હાફિઝ ઇબ્ને હજર (રહમતુલ્લાહિ અલયહિ)એ "ફતહુલ બારી"
૯/૨૩૩૬માં આ હદીસ બયાન કર્યા પછી ફરમાવ્યું કે તબરાનીએ અવસતમાં
ઉમ્મુલ મુઅમિનીન (રદિયલ્લાહુ અન્હા)થી આ પણ નકલ કર્યું છે કે નબીએ
કરીમ (સલ્લલ્લાહુ અલયહિ વ સલ્લમ)એ ફરમાવ્યું શું તમે તે દુલ્હન સાથે
કોઈ છોકરીને નથી મોકલી જે ગાય અને દફલી વગાડે તો મેં અરજ કરી કે તે શું
ગાય? તો આપ (સલ્લલ્લાહુ અલયહિ વ સલ્લમ)એ ફરમાવ્યું કે તે આવું ગાય:

اتيناكم اتيناكم فحيانا وحياكم

ولولا الذهب الاحمر ماحلت بواديكم

ولولا الحنطة السمراء ماسمنت عذارىكم

તરજુમો: અમે તમારી પાસે આવ્યા, અમે તમારી પાસે આવ્યા, અમે પણ
જીવતા રહીએ અને તમે પણ જીવતા રહો. જો રાતુ સોનું ન હોત તો દુલ્હન
તમારી ઘાટીમાં ન આવતી અને જો રાતા ઘઉં ન હોત તો તમારી કુમારીઓ જાડી
ન હોત. એવી રીતે પાક ગીતો અને અશ્આર જે અવરતો ગાઈ શકે છે તે ગાય,
પરંતુ પ્રેમી અને નિર્લજજતાના અશ્આર અને ગીતો ગાવા હરામ છે.

ذُو الْقَعْدَةِ ذُو الْقَعْدَةِ ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ ذُو الْقَعْدَةِ

ذُو الْقَعْدَةِ ذُو الْقَعْدَةِ

ذُو الْقَعْدَةِ

અને છેલ્લે

આ ઈસ્લામના અમુક આદાબ છે, જેની ઉપર આપણા બાપ-દાદા અમલ કરતા હતા, તે અદબો મેં સ્પષ્ટ અને સંક્ષેપ્તમાં લખ્યા છે જેથી આપ તેની ઉપર અમલ કરો અને અમલ માટે ઉત્તમ મેદાન પોતાનું ઘર અને પોતાના મુસલમાન ભાઈનું ઘર છે, માટે તેની ઉપર અમલ કરવામાં આળસ ન કરો અને પોતાના ઘરમાં અને પોતાના ભાઈના ઘરમાં અમલ કરાવવામાં કોઈ તકલીફ નથી કારણ કે તે સૌથી વધારે આપની નેકી અને નરમીના હકદાર છે.

એક વ્યક્તિ રસૂલુલ્લાહ (સલ્લલ્લાહુ અલયહિ વ સલ્લમ)ની બિદમતમાં હાજર થયા અને અરજ કરી યા રસૂલલ્લાહ (સલ્લલ્લાહુ અલયહિ વ સલ્લમ)! કઈ વ્યક્તિ મારી હુસ્ને મઆશિરતનો વધારે હકદાર છે? આપ (સલ્લલ્લાહુ અલયહિ વ સલ્લમ)એ ફરમાવ્યું:

أُمِّي، ثُمَّ أُمِّي، ثُمَّ أَبُوكَ، ثُمَّ أَدْنَاكَ أَدْنَاكَ


તારી મા, પછી તારી મા, પછી તારી મા, પછી તારા પિતા, પછી સ્થાન પ્રમાણે (અન્ય રિશ્તેદાર) (બુખારી, મુસ્લિમ)

મારા ભાઈઓ! ખબરદાર હુસ્ને મઆશિરતમાં એવા લોકોના હકોમાં કોતાહી કરો, જે બીજાના મુકાબલામાં વધારે હકદાર છે અને અન્ય સાથે તો અખ્લાકથી વર્તો. જો આપે એવું કર્યું તો તમે પોતાને નુકસાન પહોંચાડશો અને પોતાના હકમાં કોતાહીના ગુનેહગાર થશો તેમજ રસૂલુલ્લાહ (સલ્લલ્લાહુ અલયહિ વ સલ્લમ)ની લાવેલી હિદાયતથી દૂર થશો. માટે અલ્લાહ તઆલાથી તેની મરજીયાત અને તેની શરીઅતના આદાબ પર અમલ કરવાની તોફીક માંગો. અલ્લાહ તઆલા જ નેક લોકોનો મિત્ર છે.

અલ્લાહ તઆલા આપણો, આપણા રિશ્તદારોનો અને આપણાથી મુહબ્બત રાખનારાઓનો રક્ષક છે, તે આપની મદદ ફરમાવે, પોતાના હુકમો પર અમલ કરવાની અને પોતાની ઈતાઅત અને પોતાના નબી (સલ્લલ્લાહુ

અલયહિ વ સલ્લમ)ની ઇતિબાઅની સાથી મુહબ્બત માત્ર પોતાના ફઝલથી નસીબ કરમાવે. (આમીન)

وَصَلَّى اللّٰهُ عَلَى سَيِّدِنَا وَنَبِيِّنَا مُحَمَّدٍ وَعَلَى آلِهِ وَصَحْبِهِ وَسَلَّمَ
تَسْلِيمًا كَثِيرًا، وَالْحَمْدُ لِلّٰهِ رَبِّ الْعَالَمِينَ.



એક સારી પસંદ

અરબમાં અમુક લોકોને ત્યાં એક સારી આદત છે કે શાદીના પ્રસંગે બોલાવવામાં આવેલા મહેમાનોની મહેમાની સિવાય કોઈ યાદગાર માટે ભેટ-હદિયો રજૂ કરે છે, અને શાદીના પ્રસંગે ભેટ-હદિયો રજૂ કરવો જાઈઝ અને સારૂ પણ છે.

કેટલાક ઉલમાએ કિરામે એ વાત પસંદ કરી કે આ પ્રસંગે કોઈ અન્ય ભેટને બદલે કોઈ કિતાબ આપવામાં આવે જે આ પ્રસંગને અનુરૂપ હોય, યાદગાર ભેટ પણ થઈ જાય અને તેનાથી લાભ પણ ઉઠાવવામાં આવે, કારણકે તેમાં ઈસ્લામી આદાબ અને ફાયદાકારક ઈલ્મ પણ છે, જેનાથી સ્ત્રી-પુરુષ બંને ફાયદો ઉઠાવી શકે છે, આ એક સારી યુકિત છે.

માટે કેટલાક અરબ દેશોમાં ભેટ-હદિયા માટે આ પુસ્તકને પસંદ કરવામાં આવ્યું છે, જેથી આ મુબારક પ્રસંગે મહેમાનોને ભેટ રૂપે અર્પણ કરી શકાય, કારણકે તેમાં એવા અગત્યાના અદબો છે જેનો સંબંધ દરેક મુસલમાન સ્ત્રી-પુરુષથી છે અને લોકોને તેને શીખવાની અને અમલ કરવાની પણ જરૂરત છે.

وَاللَّهُ وَلِيُّ الْمُؤْمِنِينَ

رَبِّعٍ أَوَّلٍ

